




जागो  
ग्राहक  
जागो

IX Class Hindi Second Language



राज्य शैक्षिक अनुसंधान एवं प्रशिक्षण परिषद  
तेलंगाणा, हैदराबाद




तेलंगाणा राज्य सरकार द्वारा निशुल्क वितरण

सुगंध-1 FREE

कक्षा - 9

द्वितीय भाषा-हिंदी

IX Class Hindi Second Language



तेलंगाणा राज्य सरकार द्वारा प्रकाशित, हैदराबाद

तेलंगाणा राज्य सरकार द्वारा निशुल्क वितरण



**शिक्षा का सूरज है निकला,  
हो रहा है अब उजाला,  
आँखें खोलो।  
हमको भी है लिखना-पढ़ना,  
हमको भी है आगे बढ़ना,  
तुम भी बोलो।  
जो नहीं पढ़ सकता उसके सामने जैसे  
अँधेरा है,  
जो नहीं पढ़ सकता उसको एक मजबूरी ने  
घेरा है,  
इनकी ये मजबूरियाँ शिक्षा मिटा देगी,  
उन्नति के रास्ते शिक्षा दिखा देगी,  
उम्र चाहे जो भी हो,  
मैं कहूँ और तुम कहो,  
कभी भी, कहीं भी  
हमको पढ़ना है,  
आगे बढ़ना है।**



**साक्षर भारत**



## **भारत का संविधान**

**भाग 4क**

### **नागरिकों के मूल कर्तव्य**

#### **अनुच्छेद 51 क**

**मूल कर्तव्य**—भारत के प्रत्येक नागरिक का यह कर्तव्य होगा कि वह—

- (क) संविधान का पालन करे और उसके आदर्शों, संस्थाओं, राष्ट्रध्वज और राष्ट्रगान का आदर करें।
- (ख) स्वतंत्रता के लिए हमारे राष्ट्रीय आंदोलन को प्रेरित करने वाले उच्च आदर्शों को हृदय में संजोए रखें और उनका पालन करें।
- (ग) भारत की संप्रभुता, एकता और अखंडता की रक्षा करे और उसे अक्षुण्ण बनाए रखें।
- (घ) देश की रक्षा करें और आह्वान किए जाने पर राष्ट्र की सेवा करें।
- (ङ) भारत के सभी लोगों में समरसता और समान भ्रातृत्व की भावना का निर्माण करे जो धर्म, भाषा और प्रदेश या वर्ग पर आधारित सभी भेदभावों से परे हो, ऐसी प्रथाओं का त्याग करे जो महिलाओं के सम्मान के विरुद्ध हों।
- (च) हमारी सामासिक संस्कृति की गौरवशाली परंपरा का महत्व समझे और उसका परिरक्षण करें।
- (छ) प्राकृतिक पर्यावरण की, जिसके अंतर्गत वन, झील, नदी और वन्य जीव हैं; रक्षा करें और उसका संवर्धन करें तथा प्राणिमात्र के प्रति दयाभाव रखें।
- (ज) वैज्ञानिक वृष्टिकोण, मानववाद और ज्ञानार्जन तथा सुधार की भावना का विकास करें।
- (झ) सार्वजनिक संपत्ति को सुरक्षित रखे और हिंसा से दूर रहें।
- (ञ) व्यक्तिगत और सामूहिक गतिविधियों के सभी क्षेत्रों में उत्कर्ष की ओर बढ़ने का सतत प्रयास करें, जिससे राष्ट्र निरंतर बढ़ते हुए प्रयत्न और उपलब्धि की नई ऊँचाइयों को छू सकें।



**तेलंगाणा सरकार**

**महिला एवं शिशु कल्याण विभाग - चाइल्डलाइन फाउंडेशन**

पाठ्याला में अथवा पाठ्याला  
के बाहर प्रताङ्गनाओं का शिकार  
हो रहे



बच्चों से काम करवाने, उन्हें  
पाठ्याला न भेजकर दूसरे  
कार्यक्रमों में उपयोग करने पर

संकटों, दुखों में फैसे बच्चों की  
रक्षा के लिए

परिवार के सदस्यों अथवा  
परिजनों द्वारा आपत्तिजनक  
बुर्जुवाहार करने पर

1098 (दस...नौ...आठ) निशुल्क दूरभाष सेवा की सुविधा पर फोन कर सकते हैं।

# సుగంధ - 1

## కक్షా - 9 హిందీ (ద్వితీయ భాషా)

Class-IX Hindi (Second Language)

### సంపాదక

ప్రో. టి.వి. కట్టిమనీ

అధ్యక్ష, హిందీ విభాగ, మौలానా ఆజాద నెశనల ఉద్యు విశ్వవిద్యాలయ, హైదరాబాదు

ప్రో. శకుంతలా రెడ్డి

క్షేత్రియ నిడేశక, క్షేత్రియ హిందీ సంస్థాన, హైదరాబాదు

ప్రో. శుభదా వాంజ్యే

హిందీ విభాగ, ఉస్మానియా విశ్వవిద్యాలయ, హైదరాబాదు

డా. అన్నితా గాంగులీ

సహాయక ప్రోఫెసర, క్షేత్రియ హిందీ సంస్థాన, హైదరాబాదు

### విషయ విశేషజ्ञ

శ్రీ సువర్ణ వినాయక

రాజ్య శైక్షిక అనుసంధాన ఎవుం ప్రశిక్షణ పరిషదు,  
ఆంధ్ర ప్రదేశు, హైదరాబాదు

డా. స్మాకాంత అగ్నిహోత్రీ

భారతీయ భాషా ఆధార పత్ర సంపాదక,  
దిల్లీ విశ్వవిద్యాలయ, దిల్లీ

### సమన్వయక

శ్రీ సాయద మతీన అహమద

రాజ్య శైక్షిక అనుసంధాన ఎవుం ప్రశిక్షణ పరిషదు, తెలంగాణ రాజ్య

శ్రీ సురేశ కుమార మిథ్రా 'ఉత్కత్త'

రాజ్య శైక్షిక అనుసంధాన ఎవుం ప్రశిక్షణ పరిషదు, తెలంగాణ రాజ్య

డా. పి. శారదా

### పాఠ్యపుస్తక వికాస ఎవుం ప్రకాశన సమితి

శ్రీ ఎ. సత్యనారాయణ రెడ్డి

నిడేశక, రాజ్య శైక్షిక అనుసంధాన ఎవుం ప్రశిక్షణ పరిషదు, తెలంగాణ రాజ్య

డా. ఎన. ఉపేంద్ర రెడ్డి

అధ్యక్ష, సీఎంటి, రాజ్య శైక్షిక అనుసంధాన ఎవుం ప్రశిక్షణ పరిషదు, తెలంగాణ రాజ్య

శ్రీ బి. సుథాకర

నిడేశక, సరకారి పాఠ్యపుస్తక ప్రెస్, తెలంగాణ రాజ్య

శ్రీమతీ చాల్ సింహా, I.P.S

(సలాహకార లైంగిక సంవేదనశిలితా తథా బాల లైంగిక ప్రతాఙ్ఘా)

నిడేశక, ACB తెలంగాణా, హైదరాబాదు



తెలంగాణ రాజ్య సరకార ద్వారా ప్రకాశిత, హైదరాబాదు

విద్యా సే బండో!  
వినయ సే రహం!

VRI

క్రానూన కా ఆదర కరో!  
అధికార గ్రాస్త కరో!

© Government of Telangana, Hyderabad

*First Published 2013  
New Impressions 2014, 2015, 2016, 2017, 2018*

**All rights reserved**

No part of this publication may be reproduced, stored in a retrieval system, or transmitted, in any form or by any means without the prior permission in writing of the publisher, nor be otherwise circulated in any form of binding or cover other than that in which it is published and without a similar condition including this condition being imposed on the subsequent purchaser.

The copy right holder of this book is the Director of School Education, Hyderabad, Telangana State.

This Book has been printed on 70 G.S.M. Maplitho  
Title Page 200 G.S.M. White Art Card

**Free Distribution by Telangana Government 2018-19**

*Printed in India*  
at the Telangana State Govt.Text Book Press,  
Mint Compound, Hyderabad,  
Telangana State.

## आमुख

तेलंगाणा राज्य में हिंदी भाषा शिक्षण द्रवितीय भाषा के रूप में छठवीं कक्षा से आरंभ किया जाता है। इस स्तर पर बालकों की आयु प्रायः ग्यारह-बारह वर्ष की होती है। इस आयु में बालक भाषा का अर्थ और महत्व समझते हैं। साथ-साथ अपनी मातृभाषा व अंग्रेज़ी की भी जानकारी रखते हैं। इतना ही नहीं वे अपने अड़ोस-पड़ोस से भी कुछ हिंदी भाषा के शब्द सीख लेते हैं। हमें ज्ञात है कि बालक भाषा अधिगम साधारणतया सहज व व्यावहारिक रूप में करते हैं। इन बातों व एनसीएफ-2005, आरटीई-2009, एससीएफ-2010 एवं आधार पत्र-2011 के सुझावों को ध्यान में रखते हुए इस पाठ्य-पुस्तक का सृजन किया गया है।

त्रिभाषा सूत्र के अनुसार बालकों को माध्यमिक स्तर पर कम-से-कम तीन भाषाओं का ज्ञान कराना है। इस उद्देश्य से बालकों को छठवीं से दसवीं कक्षा तक द्रवितीय भाषा के रूप में हिंदी का ज्ञान कराना है। छठवीं कक्षा से हिंदी शिक्षण का आरंभ होता है। इस स्तर पर छात्रों में हिंदी भाषा के प्रति रुचि उत्पन्न करना, छात्रों को जिज्ञासु बनाना व सहज, व्यावहारिक एवं मनोरंजक रूप से भाषार्जन के लिए प्रेरित करना हिंदी शिक्षण के उद्देश्य रहे हैं। सातवीं कक्षा के स्तर पर सुनना, बोलना कौशलों में छात्रों को सक्षम बनाने का प्रयास किया गया है। आठवीं कक्षा के स्तर पर पठन व लेखन के साथ-साथ सृजनात्मकता में सक्षम बनाने के अनुरूप पाठ्यक्रम निर्धारित किया गया है।

इस पाठ्य-पुस्तक में गीत, कविताएँ, कहानियाँ, भाषण लेख, साक्षात्कार, समीक्षा, पत्र, निबंध आदि के साथ-साथ रोचक द्रुत पाठ भी दिये गये हैं। इन्हें बालकों के व्यावहारिक जीवन से जोड़ा गया है। इनके द्वारा छात्रों में, सोच-विचार कर उत्तर देना, तुलना कर निष्कर्ष निकालना और नवीन ज्ञान का संबंध पूर्व ज्ञान से जोड़ने की प्रवृत्ति का विकास होता है। इससे बालक को सृजन के भरपूर अवसर मिलते हैं। वे अर्जित ज्ञान के आधार पर नवीन ज्ञान की रचना करते हैं। ये अभ्यास सहज व व्यावहारिक रूप से भाषार्जन करने में सहायक हैं।

पाठशाला शिक्षा विभाग द्वारा प्रकाशित विद्यालयीन पाठ्यपुस्तकों में लैंगिक संवेदनशीलता तथा बाल लैंगिक प्रताड़ना संबंधित मुद्राओं को जोड़ा गया है। यूनिसेफ के समर्थन से बच्चों की सुरक्षा को आश्वस्त करने के लिए भिन्न-भिन्न हस्तक्षेपों जैसे व्यक्तिगत सुरक्षा नियम, लैंगिक संवेदनशीलता, बाल लैंगिक प्रताड़ना, आत्मविश्वास, जीवन कौशल के क्षेत्रों में बाल सुरक्षा व्यवस्था तथा बाल सुरक्षा नियमों की सावधानी बरती गयी है।

अतः अध्यापकों को चाहिए कि इन विषयों के संबंध में अनिवार्य जानकारी रखें और छात्रों एवं उनसे जुड़े समुदायों तक पहुँचाएँ।

राज्य शैक्षिक अनुसंधान एवं प्रशिक्षण परिषद विद्या भवन संदर्भ केंद्र के संसाधक गण श्री कुमार अनुपम एवं प्रदीप कुमार झा के सहयोग के लिए धन्यवाद ज्ञापित करता है। उन समस्त रचनाकारों के प्रति भी आभार व्यक्त करता है, जिनकी रचनाएँ पुस्तक में शामिल की गयी हैं। रचनाओं के प्रकाशनार्थ अनुमति देने के लिए राष्ट्रीय शैक्षिक अनुसंधान एवं प्रशिक्षण परिषद, नई दिल्ली तथा अन्य सभी राज्य परिषदों, जिन्होंने इस पुस्तक को साकार रूप देने में सहयोग दिया है, उनके प्रति हम आभार प्रकट करते हैं। इसके निर्माण में सहयोग देने के लिए सभी जिला शिक्षा अधिकारियों, उप विद्यायाधिकारियों एवं प्रधानाध्यापकों को धन्यवाद। इस पाठ्यपुस्तक के विकास के लिए भाषाविदों, अध्यापकों, अभिभावकों और छात्रों के सुझाव सादर आमंत्रित हैं, जो एन.सी.एफ. - 2005 के अनुरूप हो।

निदेशक  
राज्य शैक्षिक अनुसंधान एवं प्रशिक्षण परिषद  
तेलंगाणा राज्य, हैदराबाद

## राष्ट्र-गान

जन-गण-मन अधिनायक जय हे!

भारत भाग्य विधाता।

पंजाब, सिंधु, गुजरात, मराठा,

द्राविड़, उत्कल बंगा।

विंध्य, हिमाचल, यमुना, गंगा

उच्छ्व जलधि-तरंग।

तव शुभ नामे जागे।

तव शुभ आशिष मांगौ,

गाहे तव जय गाथा!

जन-गण-पंगलदायक जय हे!

भारत-भाग्य-विधाता।

जय हे! जय हे! जय हे!

जय, जय, जय, जय हे!

- रवींद्रनाथ टैगोर

## वंदेमातरम्

वंदेमातरम् वंदेमातरम्

सुजलाम् सुफलाम् मलयज शीतलाम्

सस्यश्यामलाम् मातरम् वंदेमातरम्

शुभ्रज्योत्सना पुलकित यामिनी

पुल्ल कुसुमिता द्विमदल शोभिनी

सुहासिनी सुमधुर भाषिणी

सुखदाम् वरदाम् मातरम्

वंदेमातरम्

-बंकिमचंद्र चटर्जी

## सारे जहाँ से अच्छा

सारे जहाँ से अच्छा हिंदोस्ताँ हमारा।

हम बुलबुले हैं, इसकी यह गुलसिताँ हमारा॥

परबत वो सबसे ऊँचा, हमसाया आसमाँ का।

वो संतरी हमारा, वो पासबाँ हमारा॥

गोदी में खेलती हैं, उसकी हज़ारों नदियाँ॥

गुलशन है जिनके दम से, रश्क-ए-जिनाँ हमारा॥

मज़हब नहीं सिखाता, आपस में बैर रखना।

हिंदी हैं हम वतन हैं, हिंदोस्ताँ हमारा॥

- मोहम्मद इकबाल

## प्रतिज्ञा

भारत मेरा देश है और समस्त भारतीय मेरे भाई-बहन हैं। मैं अपने देश से प्रेम करता हूँ और इससे प्राप्त विशाल एवं विविध ज्ञान-भंडार पर मुझे गर्व है। मैं सर्वदा इस देश एवं इसके ज्ञान-भंडार के अनुरूप बनने का प्रयास करूँगा। मैं अपने माता-पिता और अध्यापकों तथा समस्त गुरुजनों का आदर करूँगा और प्रत्येक व्यक्ति के प्रति नम्रतापूर्वक व्यवहार करूँगा। मैं जीव-जंतुओं से भी प्रेमपूर्वक व्यवहार करूँगा। मैं अपने देश और उसकी जनता के प्रति अपनी भक्ति की शपथ लेता हूँ। उनके मंगल एवं समृद्धि में ही मेरा सुख निहित है।

- पैडिमूरी वेंकटा सुब्बाराव

## अध्यापकों से

- इस पाठ्य-पुस्तक में 12 पाठ हैं। इन्हें चार इकाइयों में विभाजित किया गया है। इन्हें निर्धारित वार्षिक पाठ्योजना के अनुसार पढ़ायें।
- इस पाठ्य-पुस्तक में अपेक्षित कौशलों व सामर्थ्यों की सूची दी गयी है। इसी के आधार पर छात्रों में दक्षताओं और उच्चतम बौद्धिक कौशलों (HOTS) का विकास करने पर ध्यान दें।
- पाठ का अध्यापन संदर्भाचित चित्र (उन्मुखीकरण चित्र) से आरंभ हुआ है। इनसे संबंधित विचारशील प्रश्न पूछें। पाठ संबंधी चित्र दिये गये हैं। इनके माध्यम से छात्रों से बातचीत करवायें। दिये गये प्रश्नों के आधार पर छात्रों को विविध दृष्टिकोण से सोचने का अवसर दें।
- पाठ का अध्यापन संदर्भाचित चित्र (उन्मुखीकरण चित्र) से आरंभ हुआ है। इससे संबंधित विचारशील प्रश्न पूछें।
- हर पाठ के अध्यास में अर्थग्राह्यता-प्रतिक्रिया, अभिव्यक्ति-सृजनात्मकता व भाषा की बात अभ्यास दिये गये हैं। इन सभी का सटुपयोग कर छात्रों में शैक्षिक मापदंडों का समुचित विकास करें। कविता, गीत, पद्य, वार्तालाप या कहानी आदि पाठों के लिए सुनने-बोलने संबंधी क्रियाएँ कक्षा में सामूहिक रूप से करवायें। सबको स्वतंत्र व सहज रूप से भाग लेने के लिए प्रेरित करें।
- सी.सी.ई. (सतत् समग्र मूल्यांकन) को ध्यान में रखते हुए दक्षताओं का विकास करें।
- इस पाठ्य-पुस्तक में बालक के व्यावहारिक जीवन में आनेवाली शब्दावली का प्रयोग किया गया है। इस पर ध्यान देते हुए भाषा-अधिगम की प्रक्रिया का संबंध बालक के जीवन से जोड़ें ताकि बालक सरलता से भाषागत विकास कर सकें।
- यह पुस्तक बालक को पुस्तकालय की विविध पुस्तकों पढ़ने के लिए प्रेरणा देती है। अतः इस दिशा में बालकों को प्रेरित करें।
- हर इकाई में एक द्वितीय पाठ भी दिया गया है। छात्र इस पाठ का पठन करके आत्मसात करने की क्षमता का विकास कर सकें। इस संदर्भ में अध्यापक छात्रों का सहयोग व मार्गदर्शन करें।
- विविध पाठों के आधार पर संदर्भानुसार छात्रों को मानव मूल्य, पर्यावरण, शांति, अहिंसा, संवैथानिक मूल्य आदि का व्यावहारिक प्रशिक्षण दें, जिससे छात्र आदर्श नागरिक बन सकें और अपने भावी जीवन का निर्माण कर सकें।
- पाठ्यपुस्तक एक साधन मात्र है, साध्य नहीं। इस के द्वारा छात्रों को विविध संचार माध्यमों से जोड़ने का प्रयास करें।

## छात्र अनिवार्य रूप से निम्नलिखित दक्षताएँ प्राप्त करें -

### 1. अर्थग्राह्यता-प्रतिक्रिया

- \* पद्य, गीत, कविता, वार्तालाप आदि सुनकर समझ सकें। अपने शब्दों में कह सकें।
- \* संबंधित अंशों के कारण बता सकें।
- \* पद्य, गीत धाराप्रवाह के साथ गा सकें। सारांश अथवा भाव अपने शब्दों में लिख सकें।
- \* अपठित अंश पढ़कर अर्थग्रहण कर सकें।
- \* पाठ्यांश के आधार पर दिये गये प्रश्नों के उत्तर स्पष्ट रूप से दे सकें।
- \* सूचित अंश का शीर्षक दे सकें। अलग-अलग अंशों में क्रमिकता बता सकें।

### 2. अभिव्यक्ति-सृजनात्मकता

- \* पाठ्यांश की घटनाओं, अंशों, पात्रों, स्थानों, विषयों के बारे में समझकर अपने शब्दों में लिख सकें।
- \* अधूरे विषय, कहानी, कविता आगे बढ़ा सकें।
- \* अलग-अलग घटनाओं में स्वयं को रखकर घटना आगे बढ़ा सकें।
- \* शब्दों का विविध संदर्भों में सही पद्धति में वाक्य प्रयोग कर सकें।
- \* पर्याय शब्दों के अर्थ ग्रहण कर दैनिक जीवन में उपयोग कर सकें।
- \* भाषा खेल, वर्ग पहेली आदि की सहायता से शब्द लिख सकें।
- \* पद्य या गद्य को एक विधा से दूसरी विधा में बदल सकें।
- \* निमंत्रण, बधाई पत्र, दीवार पत्रिका आदि तैयार कर सकें।
- \* चित्र देखकर वर्णन कर सकें।
- \* कवि या लेखकों की रचनाओं की प्रशंसा कर सकें।
- \* प्रेरणा देने वाले किसी भी अंश की लिंग, धर्म, वर्ग भेद रहित प्रशंसा कर सकें।
- \* भिन्न संस्कृति, संप्रदायों की प्रशंसा कर सकें।

### 3. भाषा की बात

- \* अव्यय शब्द, विभक्ति पहचान सकें।
- \* वाक्य भेद पहचान कर वाक्यों के प्रकार समझ सकें व वाच्य भी समझ सकें।
- \* काल, संधि और समास के बारे में जानकारी प्राप्त कर सकें।

## नवीं कक्षा - हिंदी (द्वितीय भाषा)

### विषय सूची

इकाई	क्रम सं.	पाठ का नाम	विधा	माह	पृष्ठ
I	1.	जिस देश में गंगा बहती है..	गीत	जून	1
	2.	गाने वाली चिड़िया	कहानी	जुलाई	6
	3.	बदलें अपनी सोच	भाषण-लोख	जुलाई	11
	उपवाचक	तारे ज़र्मी पर	समीक्षा	अगस्त	16
II	4.	प्रकृति की सीख	कविता	अगस्त	18
	5.	फुटबॉल	निबंध	सितंबर	22
	6.	बेटी के नाम पत्र	पत्र	सितंबर	26
	उपवाचक	सम्मक्का-सारक्का जातरा	निबंध	अक्टूबर	31
III	7.	मेरा जीवन	कविता	नवंबर	33
	8.	यक्ष प्रश्न	कहानी	नवंबर	37
	9.	रमज़ान	निबंध	दिसंबर	44
	उपवाचक	बुद्धिमान बालक	एकांकी	दिसंबर	49
IV	10.	अमर वाणी	कविता	जनवरी	52
	11.	सुनीता विलियम्स	साक्षात्कार	जनवरी	55
	12.	जागो ग्राहक जागो!	संवाद	फरवरी	61
	उपवाचक	अपना स्थान स्वयं बनायें	कहानी	फरवरी	66

## सहभागी गण

### श्री सत्यद मतीन अहमद

समन्वयक, राज्य शैक्षिक अनुसंधान एवं प्रशिक्षण परिषद, तेलंगाणा राज्य

### डॉ. पी. शारदा

राज्य शैक्षिक अनुसंधान एवं प्रशिक्षण परिषद, तेलंगाणा राज्य

### श्री मुहम्मद उमर अली

राज्य हिंदी संसाधक, तेलंगाणा राज्य

### श्रीमती कविता

राज्य हिंदी संसाधक, तेलंगाणा राज्य

### श्रीमती जी. किरण

राज्य हिंदी संसाधक, तेलंगाणा राज्य

### डॉ. सत्यद एम. एम. वजाहत

राज्य हिंदी संसाधक, तेलंगाणा

### श्री एस.मोगलय्या 'सागर'

राज्य हिंदी संसाधक, तेलंगाणा राज्य

### डॉ. शेख अब्दुल गनी

राज्य हिंदी संसाधक, तेलंगाणा राज्य

### डॉ. मयाना खदीरुल्ला

राज्य हिंदी संसाधक, आंध्र प्रदेश

### श्रीमती एन. हेमलता

राज्य हिंदी संसाधक, तेलंगाणा राज्य

### डॉ. विनीता सिंह

प्राध्यापिका, हिंदी महाविद्यालय, हैदराबाद

### श्री सुरेश कुमार मिश्रा 'उरतृप्त'

राज्य शैक्षिक अनुसंधान एवं प्रशिक्षण परिषद, तेलंगाणा राज्य

### डॉ. राजीव कुमार सिंह

राज्य हिंदी संसाधक, तेलंगाणा राज्य

### श्री मुहम्मद सुलेमान अली 'आदिल'

राज्य हिंदी संसाधक, तेलंगाणा राज्य

### श्री के. शिवराजन

राज्य हिंदी संसाधक, तेलंगाणा राज्य

### श्री के. एस. पटनायक

जनजातीय पाठशाला, आंड्रा,पार्वतीपुरम आ.प्र.

### सुश्री ऋतु भसीन

राज्य हिंदी संसाधक, तेलंगाणा राज्य

### श्री मुहम्मद इलाउद्दीन

जेडपीएचएस जुलपल्ली, करीमनगर

### श्रीमती जयश्री लोहारेकर

राज्य हिंदी संसाधक, तेलंगाणा राज्य

### श्री. बी. रमेश बाबू

राज्य हिंदी संसाधक, आंध्र प्रदेश

### डॉ. अर्चना झा

प्राध्यापिका, हिंदी महाविद्यालय, हैदराबाद

### चित्रांकन

#### श्री कुरेल्ला श्रीनिवास

जेड.पी.एच.एस. कुरमेड, नलगोंडा

#### श्रीमती पार्वती

हिंदू कॉलेज हाई स्कूल, गुंटूर

#### श्री कुरेल्ला राघवाचारी

जेड.पी.एच.एस. नकरेकल, नलगोंडा

#### श्री रामकृष्णा

जेड.पी.एच.एस. पिल्ललामर्गी,

#### श्री मोहन राज

जूनियर कॉलेज, वेलुगोंडा

#### श्री सत्यद हश्मतुल्ला

जी.एच.एस. क्लाझीपेट जागीर

ले आउट & डिज़ाइन - श्री कुरा सुरेश बाबू, के. पावनी, आरीफा सुल्ताना तेलंगाणा हिंदी अकादमी - हैदराबाद

# 1. जिस देश में गंगा बहती है...

शांति का संदेश जहाँ है,  
सबका सम-सम्मान जहाँ है,  
गीत खुशी के गाते जहाँ है,  
ऐसा भारत और कहाँ है?



## प्रश्न

- चित्र में क्या-क्या दिखायी दे रहा है?
- इस चित्र में आपको क्या अच्छा लगा और क्यों?
- इस चित्र से हमें क्या संदेश मिलता है?

## उद्देश्य

देशभक्ति गीतों का संकलन कर उनका पठन करना है। भारतवासी सत्य, अहिंसा, धर्म, न्याय, परोपकार, सद्भावना, मानवता आदि महान् गुणों की पहचान हैं।


## छात्रों के लिए सूचनाएँ

- पाठ का चित्र देखिए। चित्र के आधार पर कल्पना कीजिए कि पाठ में क्या बताया गया होगा?
- पाठ पढ़िए। नये शब्द और वाक्य रेखांकित कीजिए।
- नये शब्दों के अर्थ शब्दकोश में ढूँढ़िए और पाठ समझिए।



होठों पे सचाई रहती है,  
जहाँ दिल में सफ़ाई रहती है।  
हम उस देश के वासी हैं,  
जिस देश में गंगा बहती है॥

मेहमाँ जो हमारा होता है,  
वो जान से प्यारा होता है।  
ज्यादा का नहीं लालच हमको,  
थोड़े में गुज़ारा होता है।



मिलजूल के रहो और प्यार करो,  
एक चौऱ्य यहीं तो रहती है।  
हम उस देश के वासी हैं,  
जिस देश में गंगा बहती है॥

होठों पे सचाई रहती है,  
जहाँ दिल में सफ़ाई रहती है।  
हम उस देश के वासी हैं,  
जिस देश में गंगा बहती है॥

## कवि परिचय

शैलेंद्र कुमार का जन्म सन् 1923 में हुआ। इनका असली नाम शंकरीदास केसरीलाल था। ये हिंदी सिनेमा जगत के प्रमुख गीतकार हैं। इन्होंने कई प्रसिद्ध फ़िल्मी गीतों की रचना की। इन्हें यहूदी, अनाड़ी और ब्रह्मचारी फ़िल्मों में गीत लिखने के लिए तीन बार फ़िल्म फेयर पुरस्कार से सम्मानित किया गया। इनका देहांत सन् 1966 में हुआ।



### अर्थग्राह्यता-प्रतिक्रिया

#### (अ) प्रश्नों के उत्तर बताइए।

- भारतीयों के बारे में कविता में क्या बताया गया है?
- भारत की कुछ नदियों के बारे में बताइए।

#### (आ) कविता के आधार पर उचित क्रम दीजिए।

- |                            |          |
|----------------------------|----------|
| एक चीज़ यही तो रहती है     | (      ) |
| मिलजुल के रहो और प्यार करो | ( 1 )    |
| जिस देश में गंगा बहती है   | (      ) |
| हम उस देश के वासी हैं      | (      ) |

#### (इ) भाव से संबंधित कविता की पंक्तियाँ लिखिए।

- हम सब मिलजुलकर रहते हैं।
- हम ईमानदारी से रहते हैं और थोड़े में गुज़ारा करते हैं।

#### (ई) पंक्तियाँ पढ़िए। भाव बताइए।

अपना किसी से वैर न समझो,  
जग में किसी को गैर न समझो।  
आप पढ़ो, औरों को पढ़ाओ,  
घर-घर ज्ञान की जोत जलाओ॥

.....  
.....  
.....

### आभिव्यक्ति-सृजनात्मकता

#### (अ) इन प्रश्नों के उत्तर दो-तीन वाक्यों में दीजिए।

- मिल-जुल कर रहने से क्या लाभ हैं?
- अपने मेहमान के साथ कैसा व्यवहार करते हैं?
- ‘ज्यादा का नहीं लालच हम को, थोड़े में गुज़ारा होता है।’ इसका भाव अपने शब्दों में लिखिए।

#### (आ) इस गीत का सार अपने शब्दों में लिखिए।

- (इ) देशभक्ति भावना पर चार पंक्तियों की कविता लिखिए।  
 (ई) इस गीत में आपको कौनसी बातें बहुत अच्छी लगीं? क्यों?

### भाषा की बात

- (अ) उदाहरण के अनुसार वाक्य बनाइए।

यह + में - इसमें उदा- यह उपवन है। इसमें फूल हैं।

जो + में - जिसमें ..... ....

- (आ) मुहावरे का अर्थ बताइए।

जान से प्यारा होना ..... ....

- (इ) नीचे दिये गये वाक्यों की वाक्य रचना समझिए।

1. हम भारत वासी हैं। 2. हमारे होठों पर सचाई रहती है। 3. हमारे दिल में सफ़ाई रहती है।	ये वाक्य स्वतंत्र रूप से बने हैं। इनमें किसी दूसरे वाक्य का मेल नहीं है। ऐसे वाक्यों को सरल वाक्य कहते हैं।
1. हम भारत के वासी हैं और भारत देश हमारा है। 2. हमारे होठों पर सचाई रहती है और दिल में सफ़ाई रहती है। 3. हम सब भारतीय हैं इसलिए हम सब एक हैं।	इन वाक्यों में दो सरल वाक्यों का मेल हुआ है। इस तरह दो वाक्यों के मेल से बने वाक्यों को संयुक्त वाक्य कहते हैं।
1. मेरमाँ जो हमारा होता है, वो जान से प्यारा होता है। 2. हम उस देश के वासी हैं, जिस देश में गंगा बहती है।	यहाँ सरल वाक्य के साथ उपवाक्य (आश्रित वाक्य) का मेल हुआ है। सरल वाक्य के साथ किसी आश्रित वाक्य का मेल हो तो उसे मिश्रित वाक्य कहते हैं।

- (ई) नीचे दिये गये वाक्यों की वाक्य रचना पहचानिए।

1. हम नवीं कक्षा के छात्र हैं।
2. हम अपना भविष्य बनायेंगे और देश की सेवा करेंगे।
3. जो जितनी मेहनत करेगा वह उतना ही आगे बढ़ेगा।

### परियोजना कार्य

शैलेंद्रकुमार के इस गीत की कुछ पंक्तियाँ ही पाठ में दी गई हैं। आप इस गीत की अन्य पंक्तियों का संकलन कर पाठ में दी गई कविता के साथ जोड़कर संपूर्ण गीत का प्रदर्शन कक्षा में कीजिए।

## 2. गाने वाली चिड़िया



### प्रश्न

1. चित्र में क्या-क्या दिखायी दे रहा है?
2. वे क्या कर रहे हैं?
3. इनकी मेहनत पर अपने विचार बताइए।

### उद्देश्य

कहानी पढ़कर समझना और कोई सरल कहानी लिखने का प्रयास करना।

### छात्रों के लिए सुचनाएँ

1. पाठ का चित्र देखिए। चित्र के आधार पर कल्पना कीजिए कि पाठ में क्या बताया गया होगा?
2. पाठ पढ़िए। नये शब्द और वाक्य रेखांकित कीजिए।
3. नये शब्दों के अर्थ शब्दकोश में ढूँढ़िए और पाठ समझिए।

एक राजा था। वह बहुत ही सुंदर महल में रहता था। उसे अपने महल पर बहुत गर्व था। उस महल को देखने संसार के कोने-कोने से यात्री आते थे। यात्रियों ने अपने यात्रा वर्णन में महल की सुंदरता के बारे में कई बातें लिखीं। उन्होंने एक गाने वाली चिड़िया के बारे में भी लिखा। यह चिड़िया महल के पास वाले जंगल में रहती थी और बहुत मधुर स्वर में गाती थी।



राजा ने इस चिड़िया को कभी नहीं देखा था। यात्रियों का यात्रा वर्णन पढ़ने से राजा को चिड़िया के बारे में पता चला। राजा ने उस चिड़िया को देखना चाहा और अपने सेवकों को बुलाकर कहा, “तुम लोगों ने कभी मुझे गाने वाली चिड़िया के विषय में नहीं बताया। जाओ! जंगल से उस चिड़िया को पकड़ ले, आओ। मैं उसका गाना सुनना चाहता हूँ।”

राजा के सेवकों ने भी उस चिड़िया को कभी नहीं देखा था और न ही पूरे दरबार में कोई इस विषय के बारे में कुछ जानता था। चिड़िया को ढूँढ़ने सैनिक जंगल में गये। ढूँढ़ते-ढूँढ़ते उन्हें एक लड़की मिली, जिसने चिड़िया को गाते हुए देखा था। गाने वाली चिड़िया का नाम लेते ही वह बोली, “हाँ-हाँ मैं जानती हूँ उस गाने वाली चिड़िया को। ओह! वह कितने मधुर स्वर में गाती है। जब मैं यहाँ से काम समाप्त करके संध्या समय घर लौटती हूँ तो वह मुझे रास्ते भर अपना मीठा-मीठा गाना सुनाती है। इससे मेरी सारी थकान दूर हो जाती है।”

सैनिकों के अनुरोध पर लड़की ने चिड़िया को आवाज़ दी, “मेरी छोटी सुंदर चिड़िया! हमारे राजा तुम्हारा मधुर संगीत सुनना चाहते हैं। क्या तुम उन्हें अपना गाना सुनाओगी?”

लड़की की बातें सुनकर चिड़िया बोली, “मेरा संगीत तो इन हरे-भरे जंगलों, खेतों में अच्छा लगता है। फिर भी मैं राजा को अपना गाना अवश्य सुनाऊँगी।”

अगले दिन दरबार लगा हुआ था। लड़की सहित सभी उपस्थित थे। तभी उड़ती हुई चिड़िया वहाँ आयी और अपनी मधुर आवाज़ में गाने लगी।




उसका गाना सुन कर सभी मुग्ध हो गए। राजा की आँखों में तो खुशी के आँसू आ गये। वे बोले, “प्यारी चिड़िया! तुम यहाँ हमारे पास रहो। जो तुम माँगोगी, वह तुम्हें मिलेगा” चिड़िया बोली, “महाराज! मैं आप के पास रहूँगी। मैंने आपकी आँखों में खुशी के आँसू जो देखे हैं।” चिड़िया के लिए सोने का पिंजरा बनवाया गया। जिस किसी चीज़ की वह इच्छा करती, राजा उसे पूरा करता। सारे राज्य में उस चिड़िया के संगीत की धूम मच गई।

एक दिन चिड़िया को खेतों में मेहनत करने वाले किसानों की याद आयी। उन सबसे मिलने वह खेतों की ओर निकल पड़ी। जब राजा को चिड़िया दिखायी नहीं दी, तो वह दुखी हुआ और अस्वस्थ हो गया। सारी प्रजा राजा की अस्वस्थता के बारे में चिंतित थी। सभी सोचने लगे कि राजा को कैसे बचा लें?

एक दिन राजा ने कमज़ोर आवाज़ में कहा, “संगीत..! संगीत..! चिड़िया का गाना सुनवाओ।” सभी दरबारी सोचने लगे कि चिड़िया को कैसे बुलायें? तभी उन्हें मधुर संगीत सुनायी दिया। वे सब आवाज़ की ओर देखने लगे। चिड़िया अपनी मधुर आवाज़ में गा रही थी। यह देखते ही सबकी जान में जान आ गयी।

किसानों के द्वारा चिड़िया ने राजा की अस्वस्थता के बारे में सुन लिया था। तुरंत वह राजा को अपना संगीत सुनाने आ पहुँची। जैसे-जैसे वह गाना गाती, वैसे-वैसे राजा की अस्वस्थता दूर होती। धीरे-धीरे राजा स्वस्थ हो गये। वे चिड़िया से बोले, “प्यारी चिड़िया मेरे पास लौट आओ। मैं तुम्हें हमेशा राजमहल में रखूँगा।” चिड़िया बोली, “नहीं महाराज! मुझे अपना संगीत मेहनत करने वालों को भी सुनाना है। मैं हर दिन यहाँ आऊँगी। आपको भी अपना संगीत सुनाऊँगी।”

चिड़िया की बातों ने राजा पर गहरा असर डाला। राजा ने कहा, “वाह! तुम महान हो चिड़िया! तुम मज़दूरों और किसानों के लिए राजमहल का सुख त्याग कर सकती हो, तो क्या मैं उनके लिए कुछ नहीं कर सकता...?” चिड़िया बोली, “क्यों नहीं महाराज! मज़दूरों और किसानों के बारे में सोचना और उनकी सहायता करना हमारा कर्तव्य है। क्योंकि वे हमारे सुखदाता और अन्नदाता हैं।”



## अर्थग्राह्यता-प्रतिक्रिया

### (अ) प्रश्नों के उत्तर बताइए।

- कुछ पक्षियों के नाम बताइए।
- ‘संगीत मनोरंजन का एक साधन है।’ इस के बारे अपने विचार बताइए।

### (आ) पाठ के आधार पर वाक्यों का सही क्रम में लिखिए।

- तुरंत वह राजा को अपना संगीत सुनाने आ पहुँची। ( )
- धीरे-धीरे राजा की अस्वस्थता दूर हो गयी। ( )
- किसानों के द्वारा चिड़िया ने राजा की अस्वस्थता के बारे में सुन लिया था। ( )
- जैसे-जैसे वह गाना गाती वैसे-वैसे राजा की अस्वस्थता दूर होती। ( )

### (इ) किसने-किससे कहा-

- तुम लोगों ने कभी मुझे गाने वाली चिड़िया के विषय में नहीं बताया।
- हमारे राजा तुम्हारा मधुर संगीत सुनना चाहते हैं।
- मुझे अपना संगीत मेहनत करने वालों को भी सुनाना है।

### (ई) अनुच्छेद पढ़कर प्रश्नों के उत्तर दीजिए।

भारत सरकार ने वन्य जीवों के संरक्षण के लिए सन् 1972 में ‘वन्य प्राणी सुरक्षा अधिनियम 1972’ बनाकर सभी राज्यों में वन्य प्राणियों के शिकार पर प्रतिबंध लगा दिया है एवं वन्य जीवों के स्वच्छंद विचरण के लिए देश के विभिन्न भागों में 69 राष्ट्रीय उद्यानों, 399 अभ्यारण्यों एवं 35 प्राणी उद्यानों का निर्माण किया गया है। इसके साथ ही दुर्लभ प्रजाति के वन्य जीवों की सुरक्षा के लिए प्रोजेक्ट टाइगर जैसी योजनाएँ आरंभ की गयी हैं।

- भारत सरकार ने वन्य जीवों के संरक्षण के लिए कौनसा अधिनियम बनाया है?
- यहाँ पर कितने राष्ट्रीय उद्यानों की संख्या बतायी गयी है?
- बाघों की सुरक्षा के लिए कौनसी योजना कार्य कर रही है?

## अभिव्यवित-सृजनात्मकता

### (अ) इन प्रश्नों के उत्तर दो-तीन वाक्यों में दीजिए।

- मज़दूरों और किसानों की दशा सुधारने के लिए हम क्या करना चाहिए?
- राजा ने चिड़िया के लिए सोने का पिंजरा बनवाया था। आपकी नज़र में चिड़िया को पिंजरे में रखना उचित था और क्यों?
- ‘दूसरों के काम आने में ही जीवन का सच्चा सुख निहित है।’ इस बारे में अपने विचार बताइए।

### (आ) ‘गाने वाली चिड़िया’ पाठ का सारांश अपने शब्दों में लिखिए।

- (इ) ‘गाने वाली चिड़िया’ पाठ का कोई एक अनुच्छेद संवाद के रूप में लिखिए।  
 (ई) गीत और संगीत का हमारे जीवन में बड़ा महत्व है। इस पर अपने विचार लिखिए।

### भाषा की बात

(अ) नीचे दिये गए मुहावरों के भाव समझिए और उनका वाक्यों में प्रयोग कीजिए।

1. जान में जान आना    2. खुशी के आँसू आना

(आ) अनुच्छेद पढ़िए। रेखांकित विभक्तियों पर ध्यान दीजिए।

राजा ने चिड़िया को प्यार से रखा। चिड़िया को देखने के लिए लोग दूर-दूर से आते थे। चिड़िया का मधुर गान सब को भाता था। चिड़िया का संगीत सुन कर सब मन में यही सोचते कि हे चिड़िया! तुम कितना मधुर गाती हो। रेखांकित शब्दांश वाक्य में एक शब्द से दूसरे शब्द का संबंध जोड़ते हैं। इस तरह संज्ञा या सर्वनाम के जिस रूप से उसका संबंध वाक्य के अन्य शब्दों से जाना जाता है, उसे कारक कहते हैं-

### कारक - विभक्तियाँ

कर्ता कारक	-	ने
कर्म कारक	-	को
करण कारक	-	से, के द्वारा
संप्रदान कारक	-	के लिए, को
अपादान कारक	-	से
संबंध कारक	-	का, के, की
अधिकरण कारक	-	में, पर
संबोधन कारक	-	हे, अरे, अजी

(इ) कारक विभक्ति पहचानिए।

1. राजा सुंदर महल में रहता था। .....  
 2. चिड़िया की आवाज मधुर थी। .....

(ई) खित स्थानों की पूर्ति उचित विभक्तियों से कीजिए।

1. राजा ..... चिड़िया ..... कभी नहीं देखा।  
 2. चिड़िया ..... सोने ..... पिंजरा बनवाया गया।

### परियोजना कार्य

इस विश्व में तरह-तरह के पक्षी हैं। किसी एक पक्षी के बारे में जानकारी इकट्ठा कर कक्षा में प्रस्तुत कीजिए।

### 3. बदलें अपनी सोच



#### प्रश्न

1. चित्र में क्या दिखायी दे रहा है?
2. जीव-जंतुओं के प्रति हमें कैसी भावना रखनी चाहिए?
3. प्रकृति के संरक्षण में हम क्या योगदान दे सकते हैं?

#### उद्देश्य

भाषण की जानकारी प्राप्त कर भाषण कला में निपुण बनना।

पर्यावरण संरक्षण के लिए प्रयास करना।

#### छात्रों के लिए सूचनाएँ

1. पाठ का चित्र देखिए। चित्र के आधार पर कल्पना कीजिए कि पाठ में क्या बताया गया होगा?
2. पाठ पढ़िए। नये शब्द और वाक्य रेखांकित कीजिए।
3. नये शब्दों के अर्थ शब्दकोश में ढूँढ़िए और पाठ समझिए।

संयुक्त राष्ट्र संघ में पहली बार ऐसा हुआ। तेरह वर्ष की एक लड़की ने सभी को सोचने पर मजबूर कर दिया। किसी के पास भी उसके सवालों का जवाब नहीं था। अपने सवालों से सबको सोचने पर मजबूर करने वाली उस लड़की का नाम युगरत्ना श्रीवास्तव है। भारत की इस लाड़ली पर सबको गर्व है।

सितंबर, 2009 में संयुक्त राष्ट्र संघ में युगरत्ना श्रीवास्तव ने भाषण देते हुए इस तरह कहा- “हिमालय पिघलता जा रहा है। ध्रुवीय भालू मरते जा रहे हैं। हर पाँच में से दो व्यक्तियों को पीने का साफ़ पानी नहीं मिलता है। आज हम उन पेड़-पौधों को खोने की कगार पर हैं, जो लुप्त होते जा रहे हैं। प्रशांत महासागर के पानी का स्तर बढ़ता ही जा रहा है।

क्या हम अपने भविष्य की पीढ़ी को यहीं देने जा रहे हैं? बिल्कुल नहीं। हमारे पूर्वजों ने हमें स्वच्छ और स्वस्थ ग्रह दिया था और हम क्या कर रहे हैं? हम अपने भविष्य की पीढ़ी को प्रदूषित और बिगड़ी हुई धरती देने जा रहे हैं? क्या ऐसा करना ठीक है? सोचो ध्यान लगाकर सोचो।

आदरणीय सभाजनो! अब समय आ गया है कि हम कुछ क़दम उठायें।

हमें अपनी धरती बचानी होगी। अपने लिए ही नहीं, बल्कि भविष्य के लिए भी।

यह काम यहाँ नहीं होगा, तो कहाँ होगा? अब नहीं होगा, तो कब होगा? हम नहीं करेंगे, तो कौन करेगा?

हमारा आपसे निवेदन है- आप हमारी आवाज़ सुनें। भविष्य के लिए मज़बूत इरादों की ज़रूरत है। मज़बूत नेतृत्व की ज़रूरत है।

हाइटेक समाज बना लेने या बैंकों



में करोड़ों रुपये जमा करने से हम अपनी धरती नहीं बचा सकते।

यहाँ हम पर्यावरण की समस्या सुलझाने के लिए ही एकत्रित नहीं हुए हैं बल्कि लोगों की सोच बदलने के लिए भी एकत्रित हुए हैं।

अब हर बालक को पर्यावरण की शिक्षा के प्रति जागरूक करना होगा। हर कक्षा की किताबों में पर्यावरण के पाठ अवश्य होने चाहिए। विकास को रोकने के लिए मैं नहीं कहती। मैं यह कहना चाहती हूँ- जैवमित्र तकनीकों में बढ़ोतरी होनी चाहिए जो सस्ती और अच्छी हो। ऐसे संसाधनों का उपयोग होना चाहिए जो पुनः प्राप्त किये जा सकते हैं।

मैं दुनिया के सभी नेताओं से दो प्रश्न पूछना चाहती हूँ-

क्या पर्यावरणीय समस्याओं की पहचान किसी भौगोलिक, राजनैतिक सीमाओं और आयु समूहों के दायरे में होती है? मेरा उत्तर निश्चित तौर पर नहीं है। इसीलिए तो संयुक्त राष्ट्र संघ है। वे ऐसे मुद्दों पर एक-दूसरे से बातचीत करवायें। इस बातचीत में बच्चों और युवकों की आवाज़ भी शामिल की जाय।

यदि राष्ट्र की सुरक्षा, शांति और आर्थिक विकास ही आप के लिए ज़रूरी है, तो पर्यावरण बदलाव ज़रूरी मुद्दा क्यों नहीं होना चाहिए? मैं आशा करती हूँ कि संयुक्त राष्ट्र संघ मानवीय दृष्टिकोण से सोचेगा। पुरानी बातों को भुलाकर नये क़दम उठायेगा। अब हमारे हाथ में केवल वर्तमान और भविष्य हैं। अब हमें कुछ ऐसा करना होगा, जिससे भविष्य का संरक्षण हो।

आदरणीय नेता गण! जब आप कोई नीति बनायें तो हम नादान बच्चों और लुप्त होते जानवरों के बारे में भी सोचें।

महात्मा गाँधी ने कहा था- “धरती के पास सभी की आवश्यकताओं की पूर्ति करने की क्षमता है। किसी के लालच की नहीं।”

पक्षी आसमान में उड़ता है, मछली पानी में तैरती है, चीता तेझी से दौड़ता है लेकिन ईश्वर ने हमें वरदान के रूप में सोचने के लिए बुद्धि दी है। इससे हम परिवर्तन और सुधार दोनों ला सकते हैं। चलो अब हम आगे बढ़ें। अपनी जन्मभूमि को बचा लें... अपने घर को बचा लें... अपनी धरती माँ को बचा लें... धन्यवाद।”

## अर्थग्राह्यता-प्रतिक्रिया

### (अ) प्रश्नों के उत्तर बताइए।

1. इस धरती पर पेड़-पौधों का होना क्यों आवश्यक है? प्रकृति संरक्षण के लिए आप कौन-कौन से क्रदम उठायेंगे?
2. युगरत्ना के सवालों के बारे में अपने विचार बताइए।

### (आ) पाठ के आधार पर वाक्यों का सही क्रम पहचानिए।

1. हमें अपनी धरती बचानी होगी। ( )
2. अपने घर को बचा लें... अपनी धरती माँ को बचा लें... ( )
3. हर कक्षा की किताबों में पर्यावरण के पाठ अवश्य होने चाहिए। ( )
4. हमारे पूर्कजों ने हमें स्वच्छ और स्वस्थ ग्रह दिया था। ( 1 )

### (इ) अनुच्छेद पढ़िए। इसके आधार पर तीन प्रश्न बनाइए।

कहाँ से आता है हमारा पानी और फिर कहाँ चला जाता है हमारा पानी? हमने कभी इसके बारे में कुछ सोचा है? सोचा तो नहीं होगा शायद, पर इस बारे में पढ़ा ज़रूर है। भूगोल की किताब पढ़ते समय जलचक्र जैसी बातें हमें बतायी जाती हैं। बताते समय सूरज, समुद्र, बादल, हवा, धरती फिर बरसात की बूँदें और लो फिर बहती हुई एक नदी और उसके किनारे बसा तुम्हारा, हमारा घर, गाँव या शहर। चित्र के दूसरे भाग में यही नदी अपने चारों तरफ का पानी लेकर उसी समुद्र में मिलती दिखाई देती है।

### (ई) इन प्रश्नों के उत्तर तीन वाक्यों में दीजिए।

1. पर्यावरण के बिंदुने से क्या हानि होती है?
2. प्रदूषण रोकने के उपाय क्या हैं?

## अभिव्यक्ति-सृजनात्मकता

### (अ) इन प्रश्नों के उत्तर लिखिए।

1. पर्यावरण के बिंदुने से आगामी भविष्य में और कैसी समस्याएँ उत्पन्न हो सकती हैं?
2. जल संरक्षण कैसे किया जा सकता है?
3. युगरत्ना के स्थान पर आप होते तो कौन-कौन से प्रश्न उठाते?

### (आ) इस भाषण-लेख का सारांश अपने शब्दों में लिखिए।

### (इ) 'प्रकृति संरक्षण' पर पाँच नारे लिखिए।

### (ई) युगरत्ना के भाषण में तुम्हें कौनसी बात सबसे अच्छी लगी और क्यों?

## भाषा की बात

### (अ) नीचे दिये गये शब्दों के वाक्य प्रयोग कीजिए।

1. संघ
2. ध्रुवीय
3. लुप्त
4. तकनीक
5. वरदान

### (आ) सही अर्थ वाले शब्द से जोड़ी बनाइए।

पानी	भूमि	धरा	पृथ्वी
इकट्ठा	खुशहाल	आनंद	पुलकित
धरती	एकत्रित	संचय	जमा करना
प्रफुल्लित	जल	वारि	नीर

### (इ) नीचे दिये गये वाक्य पढ़िए। रेखांकित शब्दों पर ध्यान दीजिए।

1. हमारे पूर्वजों ने हमें स्वच्छ <u>और</u> स्वस्थ ग्रह दिया।	रेखांकित शब्दों में और, कि, बल्कि, तो आदि शब्द, दो शब्दों या दो वाक्यों को जोड़ते हैं। इस तरह प्रयुक्त होने वाले शब्दों को समुच्चय बोधक कहते हैं।
2. अब समय आ गया है <u>कि</u> हम कुछ कदम उठायें।	
3. वर्तमान के लिए ही नहीं <u>बल्कि</u> भविष्य के लिए भी।	
4. यह काम यहाँ नहीं होगा <u>तो</u> कहाँ होगा।	
1. किसी <u>के पास</u> भी लड़की के सवालों का जवाब नहीं था।	रेखांकित शब्दों में के पास, के ऊपर, के भीतर आदि शब्द स्थान का संबंध प्रकट करते हैं। इन्हें संबंध बोधक कहते हैं।
2. धरती <u>के ऊपर</u> प्रकृति है।	
3. प्रकृति <u>के भीतर</u> जीवन है।	
1. <u>वाह!</u> कितनी सुंदर प्रकृति है।	रेखांकित शब्दों में वाह, हाय, ओह आदि शब्द आश्चर्य का बोध करते हैं। इन्हें विस्मयादि बोधक कहते हैं।
2. <u>हाय!</u> कितना प्रदूषण फैला है।	
3. <u>ओह!</u> यह क्या हो गया।	

### (ई) रिक्त स्थानों की पूर्ति उचित अव्ययों से कीजिए।

(वाह!, के नीचे, और)

1. जंगल में साधु जानवर ..... खूँख्वार जानवर रहते हैं।
2. पेड़ ..... उसकी जड़ें होती हैं।
3. ..... मुझे अच्छे अंक मिले।

### परियोजना कार्य

पर्यावरण और प्रदूषण से संबंधित किसी निबंध, कहानी या नाटक का संकलन कीजिए।

#### सोचिए

आपके घर से जो कचरा निकलता है, उसे कैसे और कहाँ फेंका जाता है? फेंकने के बाद उसे कहाँ ले जाया जाता है? प्लास्टिक जलाने से पर्यावरण पर क्या प्रभाव पड़ता है?

पर्यावरण हमारा रक्षा कवच है। इसका संरक्षण करना हमारा कर्तव्य है।

- सुंदरलाल बहुगुणा

## तारे ज़मीं पर



निर्माता-निर्देशक	:	आमिर खान
गीत	:	प्रसून जोशी
संगीत	:	शंकर-अहसान-लॉय
कलाकार	:	आमिर खान, दर्शील सफ़ारी, टिस्का चोपड़ा, विपिन शर्मा, सचेत इंजीनियर।

बच्चे ओस की बूँदों की तरह शुद्ध और पवित्र होते हैं। वे कल के नागरिक हैं। आजकल प्रायः घर-घर से 'टॉपर्स' और 'रैंकर्स' तैयार करने की कोशिश की जा रही है। कई लोग यह नहीं सोचते कि बच्चों के मन में क्या है? वे क्या सोचते हैं? उनके क्या विचार हैं?



इन्हीं प्रश्नों को आमिर खान ने अपनी फिल्म 'तारे ज़मीं पर' में उठाया है। फिल्म की कहानी इस प्रकार है-

आठ वर्षीय ईशान अवस्थी (दर्शील सफ़ारी) का मन पढ़ाई के बजाय कुत्तों, मछलियों और पेंटिंग में लगता है। उसके माता-पिता चाहते हैं कि वह अपनी पढ़ाई पर ध्यान दे, लेकिन कोई नतीजा नहीं निकलता। ईशान घर पर माता-पिता की डाँट खाता है और स्कूल में अध्यापकों की। कोई भी यह जानने की कोशिश नहीं करता कि ईशान पढ़ाई पर ध्यान क्यों नहीं दे रहा है। इसके बजाय वे ईशान को बोर्डिंग स्कूल भेज देते हैं।

खिलखिलाता ईशान वहाँ जाकर मुरझा जाता है। वह हमेशा सहमा और उदास रहने लगता है। उस पर निगाह जाती है 'कला अध्यापक' रामशंकर निकुंभ (आमिर खान) की। निकुंभ सर उसकी उदासी का पता लगाते हैं और उन्हें पता चलता है कि ईशान बहुत प्रतिभाशाली है, लेकिन डिसलेक्सिया की

समस्या से पीड़ित है। उसे अक्षरों को पढ़ने में तकलीफ़ होती है। अपने प्यार और दुलार से निकुंभ सर ईशान के अंदर छिपी प्रतिभा सबके सामने लाते हैं।

कहानी सरल है, जिसे आमिर खान ने बेहद प्रतिभाशाली ढंग से परदे पर उतारा है। पटकथा की बुनावट एकदम चुस्त है। छोटे-छोटे भावात्मक दृश्य रखे गये हैं, जो सीधे दिल को छू जाते हैं।

ईशान का स्कूल से भागकर सड़कों पर धूमना, ताज़ी हवा में साँस लेना, बिल्डिंग को कलर होते देखना, फुटपाथ पर रहनेवाले बच्चों को आज़ादी से खेलते देखकर उदास होना, बरफ का लड्डू खाना जैसे दृश्यों को देखकर कई लोगों को अपने बचपन की याद ताज़ा हो आती है।

सबसे बड़ी बात यह है कि ईशान के माध्यम से बच्चे में छिपी प्रतिभा सुंदर ढंग से उभारी गयी है। फ़िल्म के अंत में इसका परिचय ईशान की चित्रकारी से होता है। चित्रकारी प्रतियोगिता में उसे प्रथम पुरस्कार मिलता है। इसी दृश्य में आमिर ने उसकी मासूमियत को अपने चित्र से उभारा है। इस तरह शिष्य अपने अध्यापक की प्रेरणा से किस तरह आगे बढ़ सकता है, इसका प्रमाण ही यह फ़िल्म है।

ईशान की भूमिका में दर्शील सफ़ारी इस फ़िल्म की जान है। विश्वास ही नहीं होता कि यह बच्चा अभिनय कर रहा है। मासूम से दिखने वाले इस बच्चे ने भय, क्रोध, उदासी और हास्य के हर भाव को अपने चेहरे से दर्शाया है। शायद इसीलिए उसे संवाद कम दिये गये हैं।

#### प्रश्न:

1. बच्चों के प्रति निकुंभ सर के विचार कैसे हैं?
2. बच्चों के जीवन में पाठशाला की क्या भूमिका होनी चाहिए?
3. 'तारे ज़मीं पर' समीक्षा का संदेश क्या है?



#### विचार-विमर्श

हम सब में कोई न कोई बुद्धिमत्ता, और कौशल होता है। हर बुद्धिमत्ता से कई तरह के कार्य पेशे होते हैं। लड़कियाँ और लड़के समान रूप से बुद्धिमान होते हैं और जो भी कार्य करना चाहें, कर सकते हैं। तुम्हें क्या पसंद हैं? तुम क्या करना चाहते हों?

## 4. प्रकृति की सीख



### प्रश्न


1. चित्र में क्या दिखायी दे रहा है?
2. वे क्या कर रहे हैं?
3. इनसे क्या प्रेरणा मिलती है?

### उद्देश्य

प्रेरणाप्रद कविताओं का संकलन कर उनका पठन करना, भाव समझना प्रकृति के कण-कण में कुछ न कुछ संदेश छिपा होता है। ये पर्वत, नदियाँ, झरने, पेड़ आदि हमसे कुछ कहते हैं। इनके संदेशों से हम जीवन सफल बना सकते हैं।

### छात्रों के लिए सुचनाएँ

1. पाठ का चित्र देखिए। चित्र के आधार पर कल्पना कीजिए कि पाठ में क्या बताया गया होगा?
2. पाठ पढ़िए। नये शब्द और वाक्य रेखांकित कीजिए।
3. नये शब्दों के अर्थ शब्दकोश में ढूँढ़िए और पाठ समझिए।




## कवि परिचय

गांधीवादी रचनाओं के कवि माने जाने वाले सोहनलाल द्विवेदी का जन्म सन् 1906 में हुआ। इनकी प्रमुख रचनाएँ हैं- भैरवी, पूजागीत, सेवाग्राम, प्रभाती, युगाधार, कुणाल, चेतना, बाँसुरी तथा बच्चों के लिए दूधबतासा आदि। इनकी रचनाएँ राष्ट्रीयता और मानवता की परिचायक हैं। भारत सरकार ने सन् 1969 में इन्हें पद्मश्री सम्मान से सम्मानित किया। इनका निधन सन् 1988 में हुआ।

पर्वत कहता शीश उठाकर,  
तुम भी ऊँचे बन जाओ।  
सागर कहता है लहराकर,  
मन में गहराई लाओ॥

समझ रहे हो क्या कहती है,  
उठ-उठ गिर कर तरल तरंग।  
भर लो, भर लो अपने मन में,  
मीठे-मीठे मृदुल उमंग॥

पृथ्वी कहती, धैर्य न छोड़ो,  
कितना ही हो सिर पर भार।  
नभ कहता है, फैलो इतना,  
ढक लो तुम सारा संसार॥



## अर्थग्राह्यता-प्रतिक्रिया

### (अ) प्रश्नों के उत्तर बताइए।

1. नदियाँ खेती के लिए किस प्रकार उपयोगी हैं?
2. क्रतुओं के नियंत्रण में पर्वत कैसे सहायक होते हैं?

### (आ) कविता के आधार पर उचित क्रम दीजिए।

1. सागर कहता है लहरा करा ( )
2. पर्वत कहता है शीश उठाकरा ( 1 )
3. मन में गहराई लाओ। ( )
4. तुम भी ऊँचे बन जाओ। ( )

### (इ) स्तंभ ‘क’ को स्तंभ ‘ख’ से जोड़िए और उसका भाव बताइए।

क	ख	
पर्वत	धैर्य न छोड़ो	उदाः धैर्यवान् बनना।
सागर	ढक लो तुम सारा संसार	.....
तरंग	गहराई लाओ	.....
पृथ्वी	हृदय में उमंग भर लो	.....
नभ	ऊँचे बन जाओ	.....

### (ई) पद्यांश पढ़िए। अब इन प्रश्नों के उत्तर दीजिए।

भई सूरज

जरा इस आदमी को जगाओ।

भई पवन

जरा इस आदमी को हिलाओ।

यह आदमी जो सोया पड़ा है

जो सच से बेखबर

सपनों में खोया पड़ा है,

भई पंछी इनके कानों पर चिल्लाओ

भई सूरज

जरा इस आदमी को जगाओ।

#### प्रश्न

1. सूरज के बारे में आप क्या जानते हैं?
2. कवि ने सूरज, पंछी, हवा से क्या कहा?
3. वास्तव में जगने का क्या तात्पर्य है?

## अभिव्यक्ति-सृजनात्मकता

### (अ) प्रश्नों के उत्तर लिखिए।

1. पर्वत सिर उठाकर जीने के लिए क्यों कह रहा होगा?
2. हमें विपत्तियों का सामना कैसे करना चाहिए?
3. प्रकृति के अन्य तत्व जैसे:- नदियाँ, सूरज, पेड़ आदि हमें क्या सीख देते हैं?

- (आ) कविता का सारांश अपने शब्दों में लिखिए।
- (इ) कविता के भाव से दो सूक्तियाँ बनाइए।
- (ई) नीचे दी गई पंक्तियों के आधार पर छोटी-सी कविता लिखिए।
- हरियाली कहती .....।  
 महकते फूल कहते .....।  
 चहचहाते पक्षी कहते .....।  
 बहती नदियाँ कहतीं .....।

### भाषा की बात

- (अ) पाठ में आये पुनरुक्त शब्द रेखांकित कीजिए और वाक्य प्रयोग कीजिए।  
 जैसे : मीठी-मीठी - बच्चे मीठी-मीठी बातें करते हैं।
- (आ) विपरीत अर्थ लिखिए और वाक्य प्रयोग कीजिए।  
 जैसे : न्याय X अन्याय  
 हमें अन्याय का विरोध करना चाहिए।  
 (धैर्य, हिंसा, शांति, यश, धर्म, गौरव, सत्य)
- (इ) इन शब्दों के बीच का अंतर समझिए और स्पष्ट कीजिए। ऐसे ही तीन शब्द लिखिए।

गहरा - गहराई	स्वतंत्र - स्वतंत्रता
ऊँचा - ऊँचाई	परतंत्र - परतंत्रता
लंबा - लंबाई	नैतिक - नैतिकता
अच्छा - अच्छाई	धार्मिक - धार्मिकता

- (ई) नीचे दिये गये शब्दों के साथ 'इक' प्रत्यय जोड़कर लिखिए।

वर्ष	-	.....
मास	-	.....
इतिहास	-	.....
उपचार	-	.....

### परियोजना कार्य

सोहनलाल द्रविदी के बारे में जानकारी प्राप्त कीजिए। उनकी किसी एक कविता का संकलन कीजिए।

**सपने देखिए और उन्हें साकार कीजिए। - ए.पी.जे. अब्दुल कलाम**

## 5. फुटबॉल



### प्रश्न

1. चित्र में क्या दिखायी दे रहा है?
2. वे क्या कर रहे हैं?
3. वे एक-दूसरे से क्या कह रहे होंगे?

### उद्देश्य

निबंध विधा से परिचित कराते हुए निबंध लेखन की प्रेरणा देना।

### छात्रों के लिए सूचनाएँ

1. पाठ का चित्र देखिए। चित्र के आधार पर कल्पना कीजिए कि पाठ में क्या बताया गया होगा?
2. पाठ पढ़िए। नये शब्द और वाक्य रेखांकित कीजिए।
3. नये शब्दों के अर्थ शब्दकोश में ढूँढ़िए और पाठ समझिए।



**फुटबॉल प्रायः** हमारे सभी स्कूलों में खेला जाता है। फुटबॉल मिला और लेकर खेलने निकल गये। यों भी हम लोग वाँलीबाल तो खेलते ही आये हैं। इस तरह खेलते-खेलते फुटबॉल भी खेलने का शौक पैदा हो गया और फुटबॉल मेरा प्रिय खेल बन गया।

क्या दिन, क्या रात, क्या खेत, क्या मैदान, जब समय मिला, मैं हूँ और मेरा फुटबॉल। शुरू-शुरू में तो मैं अकेला ही फुटबॉल खेलता रहा। तब यह मेरे लिए खिलौना था। बाद में मालूम हुआ कि यह तो सबकी चीज़ है। अनोखी चीज़ है। हाँ! फुटबॉल सबकी चीज़ है। दो टीमें खेलती हैं। हज़ारों लोग देखते हैं।

फुटबॉल का खेल अकेले एक आदमी का खेल नहीं। यह टीम का खेल है, मिलजुलकर खेलने का खेल है, यह ताक़त और सावधानी का खेल है, यह चुस्ती का खेल है, यह नज़र का खेल है। फुटबॉल पर नज़र, साथियों पर नज़र, विपक्षियों पर नज़र, गोल पर नज़र, लाइन पर नज़र, समय पर नज़र, अपने पर नज़र। यह ऐसा खेल है जिसमें एक की ताक़त सबकी ताक़त है और एक की कमज़ोरी सबकी कमज़ोरी है।

फुटबॉल सचाई का खेल है। यह प्रेम का खेल है। इसमें जो वैर-भाव रखे, वह खिलाड़ी नहीं। दो पक्ष हैं, एक जीतेगा और दूसरा हारेगा। इसमें नाराज़गी या वैर-भाव की क्या बात? इस बार हारोगे तो अगली बार जीतोगे। जीतने की कोशिश करो। विपक्षी अगर जीतता है तो उसके खेल को समझो और उसकी सराहना करो। अपनी हार से भी सीखो और अपनी जीत से भी सीखो।

आज तक मैंने किसी बड़ी टीम में नहीं खेला, पर एक दिन मैं अपने ही देश की किसी बड़ी टीम में ज़रूर खेलूँगा। यहीं नहीं, मैं बाहर भी खेलना चाहता हूँ। आज नहीं तो कल मेरी इच्छा ज़रूर पूरी होगी।



## अर्थग्राह्यता-प्रतिक्रिया

### (अ) प्रश्नों के उत्तर बताइए।

1. 'खेलों से मनोरंजन होता है।' अपने विचार बताइए।
2. अपने मनपसंद खेल के बारे में बताइए?

### (आ) पाठ के आधार पर वाक्यों को उचित क्रम दीजिए।

1. जीतने की कोशिश करो। ( )
2. यह प्रेम का खेल है। ( )
3. फुटबॉल सचाई का खेल है। ( 1 )
4. इस बार हारोगे, तो अगली बार जीतोगे। ( )

### (इ) अनुच्छेद पढ़िए। दो प्रश्न बनाइए।

खेल बच्चों के जीवन का अनोखा अंग है। इससे मानसिक और शारीरिक विकास होता है। खेलों से मानसिक थकान दूर होती है। जीवन परिश्रमी बनता है। शरीर स्वस्थ रहता है। इसलिए खेलों को अपने जीवन में महत्व देना अनिवार्य है।

### (ई) प्रश्नों के उत्तर तीन वाक्यों में दीजिए।

1. फुटबॉल खेल में गोल रक्षक का क्या महत्व है?
2. किसी भी खेल में नेतृत्व भावना की क्या भूमिका होती है?

## अभिव्यक्ति-सृजनात्मकता

### (अ) प्रश्नों के उत्तर लिखिए।

1. खेलों से किन गुणों का विकास होता है?
2. आपको कौन-सा खेल पसंद है और क्यों?
3. पढ़ाई के साथ-साथ खेलों की आवश्यकता क्यों होती है?

### (आ) 'फुटबॉल' पाठ का सारांश अपने शब्दों में लिखिए।

### (इ) किसी एक खेल के बारे में लिखिए।

### (ई) 'हार-जीत खेल का एक हिस्सा है।' इस पर अपने विचार प्रकट कीजिए।

## भाषा की बात

### (अ) उदाहरण देखिए। उसी तरह के दो वाक्य बनाइए।

उदाहरण : कोई हारता है तो कोई जीतता है।

(आ) नीचे दिये गये शब्दों के पर्यायवाची लिखिए। मूल शब्दों से वाक्य प्रयोग कीजिए।  
साथी, प्रेम, इच्छा

(इ) वाक्य पढ़िए और अर्थ के आधार पर वाक्य के भेद समझिए।

1. लड़का मैदान में फुटबॉल खेलता है।	- विधानार्थक वाक्य
2. आप मैदान में फुटबॉल खेलिए।	- आज्ञानार्थक वाक्य
3. हमें फुटबॉल खेलना चाहिए।	- इच्छार्थक वाक्य
4. आप क्या खेलते हैं?	- प्रश्नार्थक वाक्य
5. समय मिलता तो हम फुटबॉल खेलते।	- संकेतार्थक वाक्य
6. लड़का मैदान में खेलता होगा।	- संदेहार्थक वाक्य
7. वाह! फुटबॉल अच्छा खेल है।	- विस्मयार्थक वाक्य
8. सड़क पर फुटबॉल खेलना मना है।	- निषेधार्थक वाक्य

(ई) वाक्य पढ़िए। अर्थ की दृष्टि से वाक्य पहचानिए।

- फुटबॉल सचाई का खेल है।
- मैदान में फुटबॉल खेलना चाहिए।

### परियोजना कार्य

खो	क्रि	आ	क	टे
खो	के	हा	की	नि
फु	ट	बॉ	ल	स


वर्ग-पहेली में खेलों के नाम छिपे हैं। उन्हें पहचानिए। किसी एक के बारे में जानकारी इकट्ठा कीजिए।

### विचार-विमर्श

हारने के बाद कई बार लोग हमारा मज़ाक उड़ाते हैं या ताने कसते हैं। जो ऐसा करते हैं वे अपना स्वभाव और चरित्र हमें दिखा रहे हैं, उनकी बातों को अनुसुना करना ही अच्छा है। यदि कोई आपको चिढ़ाता है, तो आप क्या करते हैं?

स्वस्थ शरीर में स्वस्थ मन और मस्तिष्क का निवास होता है।

## 6. बेटी के नाम पत्र



### प्रश्न

1. चित्र में क्या दिखाई दे रहा है?
2. बालक क्या कर रहा होगा?
3. हमारे जीवन में पत्रों का क्या महत्व है?

### उद्देश्य

पत्र विधा से अपने विचार प्रकट करने का प्रयास करना।

अपनी भावनाएँ दूसरों तक पहुँचाने के लिए पत्र भी एक साधन है।

### छात्रों के लिए सुचनाएँ

1. पाठ का चित्र देखिए। चित्र के आधार पर कल्पना कीजिए कि पाठ में क्या बताया गया होगा?
2. पाठ पढ़िए। नये शब्द और वाक्य रेखांकित कीजिए।
3. नये शब्दों के अर्थ शब्दकोश में ढूँढ़िए और पाठ समझिए।

नैनी जेल,


26 अक्टूबर, 1930.

प्रिय इंदिरा,

जन्मदिन पर तुम्हें कई उपहार मिलते रहे हैं। शुभकामनाएँ भी दी जाती रही हैं। पर मैं इस जेल में बैठा तुम्हें क्या उपहार भेज सकता हूँ। हाँ, मेरी शुभकामनाएँ सदा तुम्हारे साथ रहेंगी।

क्या तुम्हें याद है कि 'जोन ऑफ आर्क' की कहानी तुम्हें कितनी अच्छी लगी थी? तुम स्वयं भी तो उसी की तरह बनना चाहती थी। पर साधारण पुलष तथा इतियाँ इतने साहसी नहीं होते। वे तो अपने प्रतिदिन के कामों, बाल-बच्चों तथा घर की चिंताओं में ही फँसे रहते हैं। परंतु एक समय ऐसा आ जाता है कि किसी महान उद्देश्य की पूर्ति के लिए सभी लोगों में अस्तीम उत्साह भर जाता है। साधारण पुलष वीट बन जाते हैं और इतियाँ वीटांगनाएँ।

आजकल हमारे भारत के इतिहास का निर्माण हो रहा है। बापू ने भारतवासियों के दुखों को दूर करने के लिए आंदोलन छेड़ा है। मैं और तुम बहुत ही भाग्यशाली हैं कि यह आंदोलन हमारी आँखों के सामने हो रहा है और हम भी इसमें कुछ भाग ले रहे हैं। एक महान उद्देश्य हमारे सामने है और इसकी पूर्ति के लिए बहुत कुछ करना है।



अब सोचना यह है कि इस्य महान आंदोलन में हमारा कर्तव्य क्या है इसमें हम किस तरह भाग लें परंतु जो कुछ भी हम करें, हमें इतना अवश्य समरण दखना चाहिए कि उससे हमारे देश को हानि न पहुँचें। कई बाट हम संदेह में भी पड़ जाते हैं कि हम क्या करें, क्या न करें। यह निश्चय करना कोई सरल कार्य नहीं है। जब भी तुम्हें ऐसा संदेह हो तो ठीक बात का निश्चय करने के लिए मैं तुम्हें एक छोटा-सा उपाय बताता हूँ। तुम ऐसा कोई काम न करना, जिसे दूसरों से छिपाने की इच्छा तुम्हारे मन में उठे। किसी बात को छिपाने की इच्छा तभी होती है, जब तुम कोई गलत काम करती हो। बहादुर बनो और सब कुछ स्वयं ही ठीक हो जाएगा। यदि तुम बहादुर बनोगी तो तुम ऐसी कोई बात नहीं करोगी, जिससे तुम्हें उठना पड़े या जिसे करने में तुम्हें लज्जित होना पड़े।

तुम्हें यह तो मालूम ही है कि बापू जी के नेतृत्व में स्वतंत्रता का जो आंदोलन चलाया जा रहा है उसमें छिपा दखने जैसी कोई बात नहीं है। हम तो सभी काम दिन के उजाले में करते हैं। अच्छा बेटी। अब विदा।

भारत की सेवा के लिए तुम बहादुर स्थिराही बनो, यही मेरी धूमकामना है।

तुम्हारा पिता,  
जवाहर लाल।

**जॉन ऑफ आर्क (1412 - 1431) :** वे फ्रांस की वीरांगना थीं। इनका जन्म पूर्वी फ्रांस के एक किसान परिवार में हुआ था। ये बचपन से ही साहसी थीं। बारह वर्ष की अल्पायु में ही इन्होंने दृढ़ निश्चय कर लिया था कि वे अपनी मातृभूमि फ्रांस को अंग्रेजों के चंगुल से मुक्त कराएँगी। इन्होंने अंग्रेजों के विरुद्ध कई लड़ाइयाँ लड़ीं। विजय प्राप्त की। आज भी इनका जीवन प्रेरणा का स्रोत है।



## अर्थग्राह्यता-प्रतिक्रिया

### (अ) प्रश्नों के उत्तर सोचकर दीजिए।

1. पुराने समय में पत्र कैसे भेजे जाते थे?
2. विविध उत्सवों व शुभसंदर्भों पर शुभकामनाएँ कैसे दी जाती हैं?

### (आ) वाक्यों को जोड़कर सही वाक्य लिखिए।

- |                          |                                      |
|--------------------------|--------------------------------------|
| 1. बापूजी के नेतृत्व में | क) इतिहास का निर्माण हो रहा है।      |
| 2. आजकल हमारे भारत के    | ख) स्वतंत्रता आंदोलन चल रहा था।      |
| 3. साधारण पुरुष वीर और   | ग) उजाले में करते हैं।               |
| 4. हम तो सभी काम दिन के  | घ) स्त्रियाँ वीरांगनाएँ बन सकती हैं। |

### (इ) गद्यांश पढ़कर प्रश्नों के उत्तर लिखिए।

एक बार मेरे पिताजी ‘श्रवण की पितृभक्ति’ नामक पुस्तक खरीद कर लाये। मैंने उसे बड़े चाव से पढ़ा। उन दिनों बाइस्कोप में तस्वीर दिखानेवाले लोग आया करते थे। तभी मैंने अपने माता-पिता को बहंगी पर बिठाकर ले जानेवाले श्रवण कुमार का चित्र भी देखा। इन बातों का मेरे मन पर बहुत गहरा प्रभाव पड़ा। मन-ही-मन मैंने ठान लिया कि मैं भी श्रवण की तरह बनूँगा। मैंने ‘सत्य हरिश्चंद्र’ नाटक भी देखा था। बार-बार उसे देखने की इच्छा होती। हरिश्चंद्र के सपने आते। यह बात मेरे मन में बैठ गयी। चाहे हरिश्चंद्र की भाँति कष्ट क्यों न उठाना पड़े, पर सत्य को कभी नहीं छोड़ना चाहिए।

- प्रश्न**
1. सेवाभाव की प्रेरणा महात्मा गाँधी को कैसे मिली?
  2. सत्य की प्रेरणा महात्मा गाँधी को किससे मिली?
  3. इस गद्यांश का उचित शीर्षक क्या होगा?

### (ई) पाठ में आये पात्रों के नाम ढूँढ़कर लिखिए।

## अभिव्यवित्-सृजनात्मकता

### (अ) नीचे दिये गये प्रश्नों के उत्तर लिखिए।

1. अपने उद्देश्यों की पूर्ति के लिए हमें क्या करना चाहिए?
2. “मैं और तुम बहुत भाग्यशाली हैं।” नेहरू जी ने ऐसा क्यों कहा होगा?

### (आ) पाठ का सारांश अपने शब्दों में लिखिए।

- (इ) बहादुरी से संबंधित कोई छोटी सी कहानी लिखिए।  
(ई) देश की रक्षा में तत्पर बहादुर सिपाहियों के योगदान के बारे में लिखिए।

## भाषा की बात

### (अ) नीचे दिये गए एकवचन और बहुवचन के रूप समझिए।

उपहार	-	उपहार	पुस्तक	-	पुस्तकें
कवि	-	कवि	शुभकामना	-	शुभकामनाएँ
पक्षी	-	पक्षी	समिति	-	समितियाँ
गुरु	-	गुरु	कहानी	-	कहानियाँ
लड़का	-	लड़के	ऋतु	-	ऋतुएँ
			बहू	-	बहुएँ

(आ) ऊपर दिये गये वचन के उदाहरण पढ़िए। किन्हीं दो के वाक्य प्रयोग कीजिए।

(इ) रिक्त स्थानों की पूर्ति उचित शब्दों से कीजिए।

(खेद, बधाई, शुभकामनाएँ, आशीर्वाद)

1. नानी ने अपनी नवासी को जीती रहो बेटी कहकर ..... दिया।
2. आपको जन्मदिन की .....।
3. खेल में आपकी जीत हुई इसके लिए आपको ..... हो।
4. रुकावट के लिए ..... है।

## परियोजना कार्य

बाल अधिकार के बारे में जानकारी प्राप्त करके एक सूची बनाइए।

जो पुस्तकें तुम्हें सबसे अधिक सोचने के लिए विवश करती हैं, वे तुम्हारी सबसे बड़ी सहायक हैं। - पं. जवाहर लाल नेहरू

## सम्मक्का-सारक्का जातरा



भारतीय संस्कृति विश्व में विशेष स्थान रखती है। यहाँ सभी धर्मों, जातियों के लोग मिलजुलकर रहते हैं। इसका एक उदाहरण है- सम्मक्का-सारक्का जातरा। यह जातरा तेलंगाणा राज्य का एक प्रमुख जनजातीय मेला है। यह जयशंकर भूपालपल्ली जिले के सम्मक्का-सारक्का ताडवार्ड मंडल के मेडारम गाँव में धूम-धाम से मनाया जाता है।

यह वरंगल से लगभग 110 किलोमीटर दूर है। ताडवार्ड मंडल के घने जंगलों व पहाड़ों में स्थित मेडारम में इस ऐतिहासिक जातरा का आयोजन किया जाता है। विश्वास है कि समस्त जनजातीय लोगों की देवी सम्मक्का-सारक्का अत्यंत महिमावान हैं। विविध प्रांतों से लोग यहाँ पर आकर वन देवता के रूप में सम्मक्का-सारक्का की पूजा करते हैं। यह यहाँ की सबसे बड़ी जनजातीय जातरा है। यह जातरा पूरी तरह से जनजातीय रीति-रिवाजों के अनुसार आयोजित की जाती है। सन् 1996 में आंध्र प्रदेश (अविभक्त ) राज्य सरकार ने इस जातरा को राज्य त्यौहार के रूप में गैरवान्वित किया।

12वीं शताब्दी में तत्कालीन करीमनगर जिले के जगित्याल प्रांत के पोलवासा के जनजातीय शासक मेडराजू की इकलौती पुत्री सम्मक्का का विवाह मेडारम के शासक पगिडिदा राजू के साथ हुआ। इस दंपति को सारलम्मा (सारक्का), नागुलम्मा और जंपन्ना नामक तीन संतान हुईं। राज्य विस्तार की आकांक्षा से काकतीय नरेश प्रथम प्रतापरुद्र ने पोलवासा पर आक्रमण किया था। उनके आक्रमण के कारण मेडराजू मेडारम से भागकर अज्ञात में रहने लगे। मेडारम के शासक कोया जाति के नरेश पगिडिदा राजू काकतीय सामंत के रूप में रहने लगे। किंतु अकाल के कारण वे काकतीय नरेश को कर देने में विफल हुए। काकतीय नरेश इस पर नाराज़ हो गए। अतः प्रथम प्रतापरुद्र ने अपने महामंत्री युगंधर के साथ माघ पूर्णिमा के दिन मेडारम पर आक्रमण कर दिया।

सांप्रदायिक ढंग से अस्त्र-शस्त्र धारण कर पगिडिदा राजू सम्मक्का, सारक्का, नागुलम्मा, जंपन्ना, गोविंदराजू अलग-अलग प्रांतों से गोरिला युद्ध आरंभ कर वीरता

से लड़ते हैं। किंतु प्रशिक्षित और बहुसंख्यक काकतीय सेना के आक्रमण से मेडराजू, पगिडिदा राजू, सारलम्मा, नागुलम्मा, गोविंदराजू युद्ध में वीरगति प्राप्त करते हैं। जंपन्ना संपेंगा नहर के जल में समाधि लेते हैं। तभी से संपेंगा वागु (छोटी नदी) जंपन्ना वागु के नाम से प्रसिद्ध हो गई। इन सब घटनाओं से क्रुद्ध सम्मक्का काकतीय सेना पर रणचंडी के समान टूट पड़ती है और वीरता के साथ युद्ध करती है। जनजातीय स्त्री की युद्ध कला देखकर प्रतापरूद्र आश्चर्यचकित हो जाते हैं। कहा जाता है कि अंत में शत्रुओं के हाथों घायल सम्मक्का युद्ध भूमि से चिलुकल गुट्टा की ओर जाती हुई अदृश्य हो जाती है। उसकी खोज में गयी सेना को उस प्रांत में बांबी के पास हल्दी, कुंकुम की भरिणी मिलती है। उसी को सम्मक्का मानकर उस दिन से हर दो साल में एक बार माघ पूर्णिमा के दिन सम्मक्का-सारक्का जातरा बड़े ही वैभव के साथ आयोजित की जाती रही है।

जातरा के पहले दिन कन्नेपल्ली से सारलम्मा की सवारी लायी जाती है। दूसरे दिन चिलुकल गुट्टा में भरिणि के रूप में सम्मक्का को प्रतिष्ठापित किया जाता है। देवी की प्रतिष्ठापना के समय भक्तजनों की भीड़ उमड़ पड़ती है। यह भीड़ किसी कुंभ मेले से कम नहीं होती। इसीलिए इस जातरा को राज्य का कुंभमेला कहा जाता है। तीसरे दिन दोनों माता देवियों को आसन पर प्रतिष्ठापित करते हैं। चौथे दिन देवियों का आह्वान होता है। पुनः दोनों देवियों को युद्ध स्थल की ओर ले जाया जाता है। पारंपरिक तौर से चले आ रहे जनजातीय पुरोहित ही यहाँ के पुरोहित होते हैं। अपनी इच्छाओं को पूरा करने की कामना करते भक्तजन देवी को सोना (गुड़ को सोना कहते हैं) नैवेद्य रूप में चढ़ाते हैं। इस जातरा का इतिहास लगभग नौ सौ वर्ष पुराना है। प्रतिवर्ष भक्तों की संख्या और इसकी ख्याति बढ़ती ही जा रही है। इस जातरा से सामाजिकता और देश के प्रति अपने आपको समर्पित करने की भावना जागृत होती है। यह तेलंगाणा राज्य की जनजातीय संस्कृति का एक अनूठा उदाहरण है।




### प्रश्न

1. इस जातरा को तेलंगाणा राज्य का कुंभमेला क्यों कहा जाता है?
2. सम्मक्का-सारक्का के जीवन से क्या संदेश मिलता है?

## 7. मेरा जीवन

प्रार्थना करने वाले होंठों से  
सहायता करने वाले हाथ कहीं  
अच्छे हैं।

- मदर तेरेसा



### प्रश्न

1. यह चित्र किनका है?
2. आपको समाज सेवा करना कैसा लगता है?
3. मदर तेरेसा के जीवन से क्या प्रेरणा मिलती है?

### उद्देश्य

कविता के प्रति रुचि रखते काव्य सृजन का प्रयास करना।  
लक्ष्य की राह में खुशहाल, सुखी जीवन व्यतीत करने की प्रेरणा पाना।

### छात्रों के लिए सूचनाएँ

1. पाठ का चित्र देखिए। चित्र के आधार पर कल्पना कीजिए कि पाठ में क्या बताया गया होगा?
2. पाठ पढ़िए। नये शब्द और वाक्य रेखांकित कीजिए।
3. नये शब्दों के अर्थ शब्दकोश में ढूँढ़िए और पाठ समझिए।



## कवि परिचय

सुभद्रा कुमारी चौहान हिंदी साहित्य जगत में विशेष स्थान रखती हैं। इनका जन्म सन् 1904 में हुआ। इनकी प्रमुख दो काव्य रचनाएँ मुकुल और त्रिधारा हैं तथा तीन कहानी संग्रह- बिखरे मोती, उन्मादिनी और सीधे-सादे चित्र हैं। इनकी रचनाओं में राष्ट्रीयता व देभभक्तिपरक मूल्य कूट-कूट कर भरे हुए हैं। ज्ञाँसी की रानी जैसी ओजस्वी कविता लिखने वाली सुभद्रा कुमारी चौहान के सम्मान में भारतीय डाक सेवा ने उनके चित्र वाला डाक स्टैंप जारी किया। इनका निधन सन् 1948 में हुआ।

मैं ने हँसना सीखा है, मैं नहीं जानती रोना।  
बरसा करता पल-पल पर, मेरे जीवन में सोना।  
मैं अब तक जान न पाई, कैसी होती है पीड़ा।  
हँस-हँस जीवन में कैसे, करती हैं चिंता क्रीड़ा।

जग है असार सुनती हूँ मुझको सुख-सार दिखाता।  
मेरी आँखों के आगे सुख का सागर लहराता।  
उत्साह उमंग निरंतर रहते मेरे जीवन में।  
उल्लास विजय का हँसता मेरे मतवाले मन से।

आशा आलोकित करती मेरे जीवन को प्रतिक्षण।  
है स्वर्णसूत्र से वलयित मेरी असफलता के धन।  
सुख भरे सुनहरे बादल रहते हैं मुझको धेरे।  
विश्वास, प्रेम, साहस हैं जीवन के साथी मेरे।

## अर्थग्राह्यता-प्रतिक्रिया

### (अ) नीचे दिये गये प्रश्नों के उत्तर दीजिए।

1. खुशहाल जीवन की क्या विशेषता होती है?
2. ‘प्रसन्न व्यक्ति कभी दुखी नहीं होता’ इस पर अपने विचार बताइए।

### (आ) कविता पढ़कर नीचे दिये गये अभ्यास पूरे कीजिए।

इन पंक्तियों का उचित क्रम बताइए।

1. उत्साह उमंग निरंतर रहते मेरे जीवन में। ( )
2. उल्लास विजय का हँसता मेरे मतवाले मन से। ( )
3. जग है असार सुनती हूँ मुझको सुख-सार दिखाता। ( )
4. मेरी आँखों के आगे सुख का सागर लहराता ( )

### (इ) नीचे दी गयीं पंक्तियों के भाव स्पष्ट कीजिए।

1. हँस-हँस जीवन में कैसे करती है चिंता क्रीड़ा?
2. मेरी आँखों के आगे सुख का सागर लहराता।
3. सुख भरे सुनहरे बादल रहते हैं मुझको धेरो।
4. विश्वास, प्रेम, साहस जीवन के साथी मेरे।

### (ई) नीचे दिया गया पद्यांश पढ़कर इसका भाव अपने शब्दों में लिखिए।

बार-बार आती है मुझको,  
मधुर याद बचपन तेरी।  
गया ले गया जीवन की,  
सबसे मस्त खुशी मेरी॥

## अभिव्यक्ति-सृजनात्मकता

### (अ) पाठ के आधार पर नीचे दिये गये प्रश्नों के उत्तर लिखिए।

1. कवयित्री ने जीवन में हँसने को क्यों महत्व दिया है?
2. आपको यह संसार कैसा लगता है?
3. अपने जीवन को खुशहाल कैसे बनाया जा सकता है?
4. कवयित्री ने जीवन का साथी किसे बताया है और क्यों?

### (आ) ‘मेरा जीवन’ कविता का सारांश अपने शब्दों में लिखिए।

### (इ) इस कविता को ‘आत्मकथा’ के रूप में लिखिए।

### (ई) विश्वास, प्रेम और साहस का हमारे जीवन में बड़ा महत्व है। इस पर अपने विचार लिखिए।

## भाषा की बात

### (अ) निम्न शब्दों पर ध्यान दीजिए।

सुख का सार	-	सुखसार
बिना किसी अंतर के	-	निरंतर
हर एक क्षण	-	प्रतिक्षण
सुख और दुख	-	सुख-दुख
जो कानों को मधुर लगें-	-	कर्णमधुर

इस तरह दो या उससे अधिक शब्दों के मेल से बने शब्द को समास कहते हैं।

### समास के प्रकार

अव्ययीभाव समास	-	प्रतिक्षण, निरंतर
कर्मधार्य समास	-	स्वर्णसूत्र, नीलकमल
तत्पुरुष समास	-	सुखसार, सुखसागर
द्वंद्व समास	-	सुख-दुख, आशा-निराशा
द्विगु समास	-	चौराहा, त्रिभुज
बहुव्रीहि समास	-	गोपाल, पंकज

### (आ) नीचे दिये गये शब्दों को सामासिक रूप में बताइए।

माता और पिता	घर-घर	राजा का भवन
कीचड़ में जन्म लेने वाला	तीन भुजाएँ	अग्नि जैसा क्रोध

(इ) विश्वास, साहस, निरंतर इन शब्दों के वाक्य प्रयोग कीजिए।

(ई) ऊपर दिये गये शब्दों के विग्रह कीजिए।

## परियोजना कार्य

कोई एक प्रेरणादायक कविता का संकलन कीजिए।

### विचार-विमर्श

विश्वास, प्रेम, साहस आदि गुण हैं, जो किसी न किसी हद तक हम सबमें मौजूद हैं। आप में कौन-कौन से गुण ज्यादा विकसित हैं?

जीवन एक वरदान है। इसका हमें सदुपयोग करना चाहिए।

## 8. यक्ष प्रश्न

- ईश्वर क्या है?
- जन्म के पहले हम क्या थे?
- मृत्यु के बाद हमारा क्या होगा?
- ईश्वर अगर है तो क्या उसे देखा जा सकता है?

- स्वामी विवेकानंद



### प्रश्न

1. ये प्रश्न किस के मन में उत्पन्न हुए थे?
2. स्वामी विवेकानंद ने इन प्रश्नों का उत्तर किस से पूछा होगा?
3. इनके जीवन से हमें क्या संदेश मिलता है?

### उद्देश्य

कहानी विधा के माध्यम से कहानी लिखने का ज्ञान प्राप्त करना। जिज्ञासा व दार्शनिक प्रश्नों के माध्यम से बौद्धिक विकास करना-

### छात्रों के लिए सूचनाएँ

1. पाठ का चित्र देखिए। चित्र के आधार पर कल्पना कीजिए कि पाठ में क्या बताया गया होगा?
2. पाठ पढ़िए। नये शब्द और वाक्य रेखांकित कीजिए।
3. नये शब्दों के अर्थ शब्दकोश में ढूँढ़िए और पाठ समझिए।

यह घटना महाभारत काल की है। उस समय पांडव द्रौपदी सहित बारह वर्ष के वनवास पर थे। एक दिन अचानक एक ब्राह्मण पांडवों के पास आया। वह अपनी व्यथा सुनाते हुए कहने लगा, “एक हिरण मेरी अरणी की लकड़ी लेकर भाग गया। अब मेरे पास यज्ञ की अग्नि पैदा करने के लिए दूसरी लकड़ी नहीं है। कृपया मेरी लकड़ी वापस दिला दो।”

पांडव ब्राह्मण की व्यथा से प्रभावित हुए। इसलिए वे हिरण की खोज में निकल पड़े। थोड़ी दूर जाने पर उन्हें हिरण दिखायी दिया। उसे पकड़ने के लिए वे आगे बढ़े परंतु हिरण उनकी आँखों से पुनः ग़ायब हो गया। हिरण की खोज में भटकते हुए वे थक गये और विश्राम के लिए एक वृक्ष के नीचे बैठ गये। प्यास के मारे सभी के कंठ सूख रहे थे। युधिष्ठिर ने नकुल को पानी की तलाश में भेजा। नकुल पानी की खोज में निकला और चलते-चलते एक सरोवर के पास पहुँचा। सरोवर देखकर उसका मन प्रफुल्लित हो उठा। वह सोचने लगा कि क्यों न मैं पहले अपनी प्यास बुझा लूँ। वह पानी पीने के लिए उद्यत ही हुआ था कि सहसा एक आवाज़ गूँज उठी, “ऐ नकुल, पानी पीने का दुस्साहस न करें। सावधान! पहले मेरे प्रश्नों के उत्तर दो।” नकुल चेतावनी की परवाह न करके पानी पीने लगा। पानी पीते ही वह भूमि पर गिर पड़ा। बहुत देर तक नकुल के न लौटने पर युधिष्ठिर को चिंता सताने लगी। उन्होंने उसकी खोज में बारी-बारी से सहदेव, अर्जुन और भीम को भेजा। यक्ष की चेतावनी की उपेक्षा करते हुए सभी ने सरोवर तट पर प्यास बुझाने का प्रयास किया और नकुल की भाँति धरा पर गिर गये। जब कोई भी लौटकर न आया तो युधिष्ठिर स्वयं चिंतित अवस्था में उनकी खोज में निकल पड़े। तृष्णा से व्याकुल युधिष्ठिर पहले अपनी प्यास शांत करने के लिए सरोवर की ओर गये। वहीं युधिष्ठिर को अपने भाई धरा पर पड़े दिखायी दिये। जैसे ही वे आगे बढ़े तो उन्हें भी वही आवाज़ सुनायी दी। सावधान! तुम्हारे भाइयों ने मेरी चेतावनी की ओर ध्यान नहीं दिया। इसलिए उनकी यह दशा हुई। यदि तुम पानी पीना चाहते हो तो पहले मेरे प्रश्नों के उत्तर

दो, फिर अपनी प्यास बुझाना। युधिष्ठिर ने कहा श्रीमान! आप प्रश्न कीजिए, मैं उत्तर देने के लिए तैयार हूँ।

- यक्ष - मनुष्य का साथ कौन देता है?
- युधिष्ठिर - धैर्य ही मनुष्य का साथ देता है।
- यक्ष - वह कौन-सा शास्त्र है, जिसका अध्ययन करके मनुष्य बुद्धिमान बनता है?
- युधिष्ठिर - कोई भी शास्त्र ऐसा नहीं है। महान लोगों की संगति से ही मनुष्य बुद्धिमान बनता है।
- यक्ष - भूमि से भारी चीज़ क्या है?
- युधिष्ठिर - संतान को कोख में धारण करनेवाली माता भूमि से भी भारी होती है।
- यक्ष - आकाश से भी ऊँचा कौन है?
- युधिष्ठिर - पिता।
- यक्ष - हवा से भी तेज़ चलनेवाला कौन है?
- युधिष्ठिर - मन।
- यक्ष - विदेश जानेवाले का साथी कौन होता है?
- युधिष्ठिर - विद्या।
- यक्ष - मरणासन्न वृद्ध का मित्र कौन होता है?
- युधिष्ठिर - दान, क्योंकि वही मृत्यु के बाद अकेले चलने वाले जीव के साथ-साथ चलता है।
- यक्ष - सुख क्या है?
- युधिष्ठिर - जो शील और सच्चरित्र पर स्थित है।
- यक्ष - सबसे तुच्छ क्या है?
- युधिष्ठिर - चिंता
- यक्ष - किसके छूट जाने पर मनुष्य सर्वप्रिय बनता है?
- युधिष्ठिर - अहंभाव के छूट जाने पर।


इसी प्रकार यक्ष ने कई अन्य प्रश्न भी किये और युधिष्ठिर ने उन सबके ठीक-ठीक उत्तर दिये। अंत में यक्ष बोला- “राजन्! मैं तुम्हारे मृत भाइयों में से एक को जीवित कर सकता हूँ। तुम जिस किसी को भी चाहो, वह जीवित हो जाएगा।”

युधिष्ठिर ने पलभर सोचा कि किसे जीवित कराऊँ? थोड़ी देर रुककर बोले- “मेरा छोटा भाई नकुल जी उठें।”

युधिष्ठिर के इस प्रकार बोलते ही उन्होंने पूछा - “युधिष्ठिर! दस हजार हाथियों के बलवाले भीमसेन को छोड़कर तुमने नकुल को जीवित करवाना क्यों ठीक समझा?”

युधिष्ठिर ने कहा- “यक्षराज! मैंने जो नकुल को जीवित करवाना चाहा, वह सिर्फ इसी कारण कि माता कुंती का बचा हुआ एक पुत्र मैं हूँ, मैं चाहता हूँ कि माता माद्री का भी एक पुत्र जीवित हो उठे। अतः आप कृपा करके नकुल को जीवित कर दें।”

युधिष्ठिर के धर्म स्वभाव से यक्ष अत्यंत संतुष्ट हुए और उन्होंने ‘वर’ देते हुए यह कहा, “पक्षपात रहित मेरे धारे पुत्र! तुम्हारे चारों ही भाई जीवित हों।”



## अर्थग्राह्यता-प्रतिक्रिया

(अ) प्रश्नों के उत्तर सोचकर दीजिए।

1. युधिष्ठिर के बारे में बताइए।
2. युधिष्ठिर की जगह तुम होते तो किसे जीवित करवाना चाहते और क्यों?

(आ) पाठ के आधार पर वाक्यों को सही क्रम दीजिए।

1. युधिष्ठिर ने नकुल को पानी की तलाश में भेजा। ( )
2. पक्षपात रहित मेरे प्यारे पुत्र! तुम्हारे चारों ही भाई जीवित हो। ( )
3. तुम जिस किसी को भी चाहो, वह जीवित हो जाएगा। ( )
4. पांडव ब्राह्मण की व्यथा से प्रभावित हुए। ( 1 )

(इ) गद्यांश पढ़िए। प्रश्नों के उत्तर लिखिए।

रानी सुदेष्णा का भाई कीचक बड़ा ही बलिष्ठ और प्रतापी वीर था। मत्य देश की सेना का वही नायक बना हुआ था। उसने अपने कुल के लोगों को साथ लेकर मत्याधिपति बूढ़े विराटराज की सत्ता पर अप्रत्यक्ष रूप से अधिकार कर लिया था। कीचक की धाक लोगों में ऐसी बनी हुई थी कि लोग कहा करते थे कि मत्य देश का राजा तो कीचक ही है।

1. रानी सुदेष्णा का भाई कौन था?
2. विराट किस देश के राजा थे?
3. देश की सेना का नायक कौन बना हुआ था?

(ई) इन प्रश्नों के उत्तर तीन वाक्यों में दीजिए।

1. ब्राह्मण पांडवों के पास आकर कौन सी व्यथा सुनाने लगा?
2. युधिष्ठिर को सरोवर के पास कौनसी चेतावनी सुनायी दी?
3. युधिष्ठिर ने नकुल को जीवित करवाने का अनुरोध क्यों किया?
4. यक्ष ने युधिष्ठिर के सद्गुणों से मुग्ध होकर कौन-सा वर दिया?

## अभिव्यक्ति-सृजनात्मकता

### (अ) इन प्रश्नों के उत्तर लिखिए।

1. धैर्य ही मनुष्य का साथ कैसे देता है?
2. अच्छी संगति से क्या लाभ होते हैं?
3. नकुल के लिए जीवनदान माँगकर युधिष्ठिर ने सही किया या गलत? अपने उत्तर का कारण बताइए।

(आ) यक्ष के किन्हीं पाँच प्रश्नों के उत्तर अपने दृष्टिकोण के आधार पर लिखिए।

(इ) यदि यक्ष के स्थान पर आप होते तो कौन-कौन से प्रश्न पूछते?

(ई) ‘यक्ष प्रश्न’ पाठ आपको क्यों अच्छा लगा? अपने शब्दों में लिखिए।

## भाषा की बात

### (अ) इन शब्दों के वाक्य प्रयोग कीजिए।

1. तृष्णा      2. अग्रसर      3. चेतावनी      4. दुस्साहस      5. पक्षपात

### (आ) पर्यायवाची शब्द पहचानकर रेखा खींचिए।

धरती	तात	जनक	बाप
पिता	खोज	अन्वेषण	आविष्कार
तलाश	वायु	पवन	समीर
हवा	भूमि	धरा	पृथ्वी

### (इ) निम्न शब्दों पर ध्यान दीजिए। दो शब्दों के मेल में हुए विकार को समझिए।

अत्यंत	यद्यपि	दुस्साहस	निसंदेह	निस्सार	मरणासन्न
पुस्तकालय	सच्चरित्र	सज्जनता	प्रत्यक्ष	प्रत्येक	प्रत्यंग
प्रत्युपकार	प्रत्युत्तर	अत्यंत	अत्याचार	अत्युत्पाह	दिनांक

मरण	+	आसन्न	=	मरणासन्न
प्रति	+	अक्ष	=	प्रत्यक्ष
सत्	+	चरित्र	=	सच्चरित्र
दुः	+	साहस	=	दुस्साहस

इस तरह दो शब्दों के मेल से एक नया शब्द बनता है और दोनों के बीच विकार होता है। इसे संधि कहते हैं। संधि के प्रकार-

1. स्वर संधि, 2. व्यंजन संधि, 3. विसर्ग संधि


दो स्वरों के बीच विकार हो तो स्वर संधि कहते हैं। स्वर संधि के प्रकार -

1. दीर्घ संधि	जैसे- पुस्तक + आलय = पुस्तकालय, कवि + इंद्र = कर्वींद्र,
	गुरु + उपदेश = गुरुपदेश,
2. गुण संधि	जैसे- महा + ईश्वर = महेश्वर, पर + उपकार = परोपकार,
	महा + ऋषि = महर्षि,
3. वृद्धि संधि	जैसे- एक + एक = एकैक,
	महा + औषधि = महौषधि
4. यण संधि	जैसे- प्रति + अक्ष = प्रत्यक्ष, सु + आगत = स्वागत
	मातृ + अनुमति = मात्रनुमति
5. अयादि संधि	जैसे- ने + अन = नयन , भो + अन = भवन

व्यंजन संधि में व्यंजन के साथ स्वर या व्यंजन के मेल से विकार होता है। जैसे-

जगत् + ईश = जगदीश,	दिक् + गज = दिग्गज,	वि + सम = विषम
वाक् + ईश = वागीश,	सत् + जन = सज्जन,	षट् + दर्शन = षड्दर्शन

विसर्ग संधि में विसर्ग का परिवर्तन समझिए-



### परियोजना कार्य

पंचतंत्र की नीतिप्रद कहानियों से किसी एक कहानी का संग्रह कीजिए।

जो कर्तव्य से बचता है, लाभ से वंचित रहता है। - पार्कर

## 9. रमज़ान



### प्रश्न

1. चित्र में क्या दिखायी दे रहा है?
2. देश के विकास के लिए एकता का क्या महत्व है?
3. हम धार्मिक सद्भावना कैसे बढ़ा सकते हैं?

### उद्देश्य

निबंध की जानकारी के साथ निबंध लेखन का अभ्यास करना। त्यौहार मानवता का संदेश देते हैं। इस पाठ के द्वारा संस्कृति और सद्भावना का विकास करना।

### छात्रों के लिए सूचनाएँ

1. पाठ का चित्र देखिए। चित्र के आधार पर कल्पना कीजिए कि पाठ में क्या बताया गया होगा?
2. पाठ पढ़िए। नये शब्द और वाक्य रेखांकित कीजिए।
3. नये शब्दों के अर्थ शब्दकोश में ढूँढ़िए और पाठ समझिए।



भारत प्राचीन और विशाल देश है। यहाँ अनेक धर्मों व जातियों के लोग रहते हैं। सभी धर्मों के लोग विविध प्रकार से उत्सव व त्यौहार मनाते हैं। ये त्यौहार समाज में खुशी और सजगता लाते हैं। ये भारतीय संस्कृति की शोभा में चार चाँद लगाते हैं। ऐसे ही महत्वपूर्ण त्यौहारों में “ईद-उल-फ़ितर” भी एक है। इसे रमज़ान भी कहते हैं।

रमज़ान इस्लाम धर्म का प्रमुख त्यौहार है। वास्तव में रमज़ान इस्लाम धर्म के नौवें महीने का नाम है। इस्लाम धर्म के पाँच बुनियादी सिद्धांत हैं 1. तौहीद 2. नमाज़ 3. रोज़ा 4. ज़कात 5. हज। इनमें तीसरा सिद्धांत ‘रोज़ा’ है। इसे रमज़ान के महीने में अदा किया जाता है। यह इबादतों (प्रार्थनाओं) व बरकतों का महीना है। यह माना जाता है कि इसी महीने में पवित्र ग्रंथ ‘कुरान-ए-शरीफ़’ नाज़िल हुआ है।

इस्लामी महीना चाँद के निकलने से शुरू होता है। रमज़ान का चाँद निकलने पर इसकी सूचना विविध प्रकार से दी जाती है। रमज़ान मास की सूचना मिलते ही मुसलमान भाई रोज़ों की तैयारियों में लग जाते हैं और रमज़ान के महीने भर रोज़े रखते हैं। रोज़ा यानि उपवास है। रोज़ा रखने के लिए सूर्योदय से लगभग डेढ़ घंटा पहले आहार लिया जाता है। इसे ‘सहरी’ कहते हैं। सहरी के बाद से उपवास आरंभ होता है। उपवास में पानी तक पीना मना है। इस तरह रोज़ा रखकर दैनिक कार्य करते हुए मन को अल्लाह की इबादत में लगाना रमज़ान का मुख्य उद्देश्य है।

रोज़ा रखने से मनुष्य स्वस्थ व चुस्त बना रहता है और उसमें आत्मसंयम, आत्मनियंत्रण, आत्मविश्वास, आत्मानुशासन आदि गुण विकसित होते हैं। जिससे मानवता व सामाजिकता की भावनाएँ बढ़ती हैं। अपने कर्तव्यों का बोध होता है। गरीबों के दुख-दर्दों का अनुभव किया जाता है और उनकी सहायता की जाती है।

रोज़ा सूर्यास्त के साथ ही खजूर, फल, मेवा, पानी आदि से खोला जाता है। इसे इफ़तार कहते हैं। कई स्थानों पर इफ़तार की दावत भी रखी जाती है जिससे भाईचारे का विकास होता है। रमज़ान में पाँच फ़र्ज नमाज़ों के साथ-साथ विशेष

नमाज़ 'तरावीह' होती है। इसमें मुख्य रूप से कुरान-ए-शरीफ़ का संपूर्ण पाठ-पठन किया जाता है। अधिकतर लोग इसी महीने में 'ज़कात' देते हैं। वे अपनी संपत्ति, सोना, चाँदी, धन, वार्षिक आय आदि पर ढाई प्रतिशत धन निकालकर गरीबों या ज़रूरतमंदों में बांटते हैं। इस तरह किया जाने वाला दान ही 'ज़कात' कहलाता है। इसके साथ-साथ ईद की नमाज़ से पहले 'फ़ितरा' (दान) भी देना ज़रूरी है। इसलिए भी इसे ईद-उल-फ़ितर कहा जाता है। इस तरह रमज़ान के महीने में चारों ओर परोपकार की भावना छा जाती है। जिससे सबको मानव सेवा के पथ पर बढ़ने की प्रेरणा मिलती है। इसी महीने में 'शब-ए-क़दर' जागने की रात होती है। यह एक महत्वपूर्ण इबादतों की रात है। इसलिए बच्चे-बच्चे भी बड़ों के साथ रात भर जागते हुए इबादतों में लीन होते हैं। रमज़ान की विशेषताओं में 'एतेकाफ़' भी एक है। मसजिद में ही रहकर अल्लाह की इबादत में लीन होना 'एतेकाफ़' है। इस महीने में विशेष रूप से दुआएँ माँगी जाती हैं, जिनमें विश्वकल्याण की भावना होती है।

रमज़ान के रोज़े पूरे होते ही अगले दिन ईद-उल-फ़ितर मनाते हैं। यह शब्वाल के महीने का पहला दिन होता है। ईद के दिन सब नये कपड़े पहनते हैं, ईतर लगाते हैं। विशेष रूप से शिरखुर्मा (सेवइयाँ) बनाते हैं। ईद की नमाज़ ईदगाह में पढ़ते हैं। नमाज़ में छोटे-बड़े, अमीर-ग़रीब, सब एक साथ मिलकर पंक्तियों में खड़े होते हैं। यह दृश्य देखने लायक होता है। नमाज़ होने के बाद गले मिलते हुए ईद मुबारक कहते हैं। इस खुशी में विविध धर्मों के लोग भी भाग लेते हैं और ईद की शुभकामनाएँ देते हैं। इस तरह धार्मिक सद्भावना से वहाँ के वातावरण की शोभा और भी बढ़ जाती है।

रमज़ान पर्व का सामाजिक दृष्टि से भी महत्व है। व्यापार में भी वृद्धि होती है। कई व्यवसाय वालों को जीविका मिलती है। यह त्यौहार शांति, अहिंसा, त्याग, परोपकार, न्याय, धर्म आदि गुणों का विकास करता है और हमें मानवता के पथ पर बढ़ने की प्रेरणा देता है। उपवासों का यह पावन पर्व हमें सद्भावना के सूत्र में बांधकर मानव कल्याण का संदेश देता है।



## अर्थग्राह्यता-प्रतिक्रिया

### (अ) इन प्रश्नों के उत्तर सोचकर लिखिए।

1. सद्भावना के विकास में त्यौहारों का क्या महत्व है?
2. त्यौहार मनाने में बच्चों की खुशियाँ कैसी होती हैं?
3. ‘मानव सेवा ही माधव सेवा है’ इस पर अपने विचार व्यक्त कीजिए।

### (आ) पाठ के आधार पर वाक्यों को सही क्रम दीजिए।

1. सभी धर्मों के लोग विविध प्रकार के उत्सव व त्यौहार मनाते हैं। ( )
2. यहाँ अनेक धर्मों व जातियों के लोग रहते हैं। ( )
3. ये त्यौहार समाज में खुशी और सजगता लाते हैं। ( )
4. भारत प्राचीन और विशाल देश है। ( 1 )

### (इ) इन वाक्यों के भाव स्पष्ट कीजिए।

1. नागरिकता और सामाजिकता की भावनाएँ बढ़ती हैं।
2. उपवासों का यह पावन पर्व हमें मानव कल्याण का संदेश देता है।

### (ई) नीचे दी गयी पंक्तियाँ पढ़िए। प्रश्नों के उत्तर लिखिए।

सूरज चाँद सितारों वाली  
हमदर्दी की घ्यारी-घ्यारी, ईद मुबारक।  
हमको, तुमको, सबको अपनी,  
मीठी-मीठी ईद मुबारक॥

1. सूरज चाँद सितारों वाली क्या है?
2. ईद कैसी होती है?
3. किस-किस को ‘ईद मुबारक’ की शुभकामनाएँ दी गयी हैं?

## आभिव्यक्ति-सृजनात्मकता

### (अ) इन प्रश्नों के उत्तर दीजिए।

1. रमज़ान का त्यौहार विश्व कल्याण की भावना बढ़ाने में सहायक है। कैसे?
2. रमज़ान के त्यौहार के पीछे चाँद और सूरज की क्या भूमिका होती है?
3. त्यौहार किस तरह समाज में खुशी और सजगता लाते हैं?

### (आ) पाठ में रमज़ान के त्यौहार के बारे में बताया गया है। आप किसी त्यौहार के बारे में निबंध लिखिए।

### (इ) अन्य धर्म के सहपाठियों को उनके त्यौहार पर शुभकामनाएँ देते हुए तीन संक्षिप्त संदेश (एस.एम.एस) लिखिए।

### (ई) आत्मसंयम और अनुशासन का हमारे जीवन में क्या महत्व है? बताइए।

## भाषा की बात

### (अ) वाक्य पढ़िए। भेद समझिए।

- |                          |   |                                      |
|--------------------------|---|--------------------------------------|
| 1. रोजे रखते हैं।        | - | रोजे रखे जाते हैं।                   |
| 2. बच्चे खुशी मनाते हैं। | - | बच्चों के द्वारा खुशी मनायी जाती है। |
| 3. ईद का चाँद देखते हैं। | - | ईद का चाँद देखा जाता है।             |
| 4. इसे सहरी कहते हैं।    | - | इसे सहरी कहा जाता है।                |
| 5. लड़के ने रोटी खायी।   | - | लड़के से रोटी खायी गयी।              |
| 6. लड़का रोटी खाता है।   | - | लड़के से रोटी खायी जाती है।          |
| 7. लड़का दौड़ नहीं सकता। | - | लड़के से दौड़ा नहीं जाता।            |

ऊपर दिये गये वाक्यों में कुछ क्रियाएँ कर्ता के अनुसार हैं। और कुछ कर्म के अनुसार हैं। इन्हीं में कुछ क्रियाएँ क्रिया भाव के अनुसार हैं। इस तरह वाक्य के रूप को वाच्य कहते हैं।

### (आ) वाच्य के प्रकार -

कर्तृवाच्य	कर्मवाच्य	भाववाच्य
कर्ता के अनुसार क्रिया हो और वाक्य में कर्ता प्रधान हो। जैसे-  लड़का रोटी खाता है।	कर्म के अनुसार क्रिया हो और वाक्य में कर्म प्रधान हो।  जैसे-  लड़के से रोटी खायी जाती है।	क्रिया के भाव के अनुसार क्रिया हो और वाक्य में क्रिया का भाव प्रधान हो। जैसे-  लड़के से दौड़ा नहीं जाता।

### (इ) निम्नलिखित इस्लामी महीनों के नाम पढ़िए और समझिए।

- |                |                   |                  |
|----------------|-------------------|------------------|
| 1. मोहर्रम     | 2. सफर            | 3. रबि-उल-अव्वल  |
| 4. रबि-उस-सानि | 5. जमादि-उल-अव्वल | 6. जमादि-उस-सानि |
| 7. रज्जब       | 8. शाबान          | 9. रमज़ान        |
| 10. शव्वाल     | 11. जिलखदा        | 12. जिलहज्ज      |

## परियोजना कार्य

- किसी एक व्यंजन बनाने की विधि पता कीजिए और लिखिए।  
(अ) उगादि पच्चड़ी    (आ) शीरखुर्मा    (इ) क्रिसमस केक

मनुष्य उत्सवप्रिय होता है। - महाकवि कालिदास


## बुद्धिमान बालक

मगध की राजधानी पाटलीपुत्र में राज-दरबार का मुख्य कक्ष। सम्राट महापद्मानंद एक सुसज्जित सिंहासन पर बैठे हैं। सभी अधिकारी तथा दरबारी अपने-अपने स्थानों पर विराजमान हैं। दरबार दर्शकों से भरा हुआ है। एक ओर लोहे का बड़ा-सा पिंजरा रखा है, पिंजरे में एक सिंह है, जिसके दरवाजे पर ताला लगा है।

- सम्राट : महामंत्री!
- महामंत्री : आज्ञा महाराज।
- सम्राट : क्या सारी व्यवस्था पूरी हो चुकी है?
- महामंत्री : जी महाराज! यदि आज्ञा हो तो घोषणा करवा दी जाय।
- सम्राट : आज्ञा है।
- महामंत्री : प्रतिहारी!
- प्रतिहारी : (अभिवादन करता है) आज्ञा मंत्रिवर।
- महामंत्री : मगध नरेश की घोषणा दरबार में पढ़ी जाए।
- प्रतिहारी : जो आज्ञा महाराज। ( ऊँचे स्वर में पढ़ा आरंभ करता है )
- “ सभी सभासदो एवं नागरिको! चक्रवर्ती सम्राट महा पद्मानंद की ओर से यह घोषणा की जाती है कि जो व्यक्ति बिना ताला तोड़े, बिना पिंजरा खोले सामने रखे पिंजरे में से सिंह को ग़ायब कर देगा, उसे मुँह माँगा इनाम दिया जायेगा। उसका सम्मान भी किया जायेगा। जो भी व्यक्ति अपना भाग्य आज्ञामाना चाहे वह आगे आ सकता है। ”
- (सभा-कक्ष में सन्नाटा छा जाता है।)
- एक सभासद : महाराज के पराक्रम की जय हो। क्या यह संभव हो सकता है कि बिना पिंजरा खोले सिंह को ग़ायब कर दिया जाए।
- महामंत्री : महाराज का आदेश समस्या सुलझाने के लिए है, तर्क करने के लिए नहीं, यह बुद्धि की परीक्षा है। बुद्धिमान और कुशल व्यक्ति ही ऐसा कर सकेगा, यही हमारा विश्वास है।
- दूसरा सभासद : मान्यवर, इस असंभव कार्य को तो परमेश्वर ही संभव कर सकता है। हमें तो लगता है कि यह कार्य ईश्वर के अलावा किसी अन्य के बास की बात नहीं।
- महामंत्री : ईश्वर की दी हुई प्रतिभा सभी में निवास करती है। हो सकता है कि कोई प्रतिभावान व्यक्ति इस असंभव कार्य को संभव बना दें।
- जन-समुदाय : यदि सिंह बाहर आ गया तो निश्चय ही हम सब को खा जायेगा। आप

इसे बाहर न आने दें। बुद्धि-परीक्षा किसी और तरह से भी हो सकती है। यही हमारी प्रार्थना है।

- सप्राट : यह समस्या मगध राज्य के बुद्धिमानों को पड़ोसी राज्य की ओर से दी गई एक चुनौती है। घबराने की कोई बात नहीं। सभी की सुरक्षा के प्रबंध कर दिए गए हैं। आप शांति से समस्या का समाधान ढूँढ़ें।  
(कुछ समय तक सभा कक्ष में सन्नाटा छा जाता है।)
- सप्राट : तो क्या मैं यह समझ लूँ कि मगध में प्रतिभा की कमी है? बुद्धिमत्ता का अभाव है?
- बालक : महाराज की जय। मैं यह कार्य कर सकता हूँ। महाराज मुझे सिंह को ग्रायब करने की अनुमति दीजिए।  
(सभी विस्मय से बालक की ओर देखते हैं।)
- महामंत्री : निडर बालक! तुम्हारा नाम क्या है?
- बालक : मुझे चन्द्र कहते हैं, श्रीमान।
- महामंत्री : चन्द्र! यह बच्चों का खेल नहीं है। तुम जाओ और बच्चों के खेल खेलो। उछलो, कूदो और दौड़ो। यह कोई साधारण खेल नहीं, बुद्धि का खेल है।
- बालक : महामंत्री! क्या इस प्रतियोगिता में आपने कोई आयु सीमा भी रखी है?



- महामंत्री : (हँसकर) वत्स, सुई तलवार का कार्य नहीं कर सकती।
- बालक : महोदय, तो तलवार भी सुई का स्थान नहीं ले सकती।
- सम्राट : यह बालक कौन है? जो इतना बढ़-चढ़कर बातें कर रहा है!
- महामंत्री : महाराज यह एक हठी बालक है।
- सम्राट : बालक हठ मत करो। नहीं तो तुम्हें सिंह के पिंजरे में बंद कर दिया जायेगा।  
 (बालक की माँ अपने पुत्र को एक ओर खींचने का प्रयास करती है परन्तु बालक अपना हाथ छुड़ाकर पिंजरे की ओर बढ़ता है।)
- बालक : महाराज, यदि मैं समस्या का समाधान न ढूँढ़ सका तो आप जो चाहे दंड दें।  
 मुझे पिंजरे के पास जाने की अनुमति दीजिए।
- सम्राट : खुशी से जा सकते हो। (बालक पिंजरे के पास जाकर सिंह को ध्यान से देखता है और अपनी बुद्धि लड़ाता है। सिंह का रहस्य वह जान लेता है। दरबार में सब चकित हो कर देख रहे थे। सब में कुतूहलता थी कि आगे क्या होने वाला है।)
- बालक : महाराज, मैं सिंह को बाहर निकाल दूँगा। आप कृपया पिंजरे के चारों ओर आग जलाने का प्रबंध करवा दें और मुझे कुछ समय तक अपना कार्य करने दें।  
 (सम्राट के आदेशानुसार पिंजरे के चारों ओर आग लगा दी जाती है। पिंजरा आग की लपटों में घिर जाता है। देखते ही देखते शेर ग़ायब हो जाता है। आग की लपटे धीरे-धीरे शांत हो जाती हैं। सभी लोग अपने-अपने स्थान से यह विस्मयकारी दृश्य देख कर दंग रह जाते हैं। पिंजरा खाली हो जाता है।)
- बालक : देख लीजिए महाराज, सिंह पिंजरे से अदृश्य हो चुका है और पिंजरे का ताला जैसे का वैसा ही है।
- सम्राट : वाह! बहुत खूब। चंद्र तुमने तो कमाल कर दिया। तुमने अपनी बुद्धि से सिंह के निर्माण की पहचान कर उसे आग की गर्मी से पिघला दिया।

### प्रश्न

- सिंह किससे बना हुआ था?
- बालक चंद्र ने सिंह को कैसे ग़ायब किया?
- इस कहानी से क्या शिक्षा मिलती है?

## 10. अमर वाणी

रहिमन धागा प्रेम का, मत तोड़ो झटकाय।  
टूटे से फिर ना जुरै, जुरै गाँठ परि जाय।



### प्रश्न

1. चित्र में क्या दिखायी दे रहा है?
2. यहाँ हाथों से क्या किया जा रहा है?
3. जीवन में दोस्ती का क्या महत्व है?

### उद्देश्य

नीति दोहों का संकलन व पठन कर नैतिक भावनाओं से जीवन मूल्यों का विकास करना-

### छात्रों के लिए सूचनाएँ

1. पाठ का चित्र देखिए। चित्र के आधार पर कल्पना कीजिए कि पाठ में क्या बताया गया होगा?
2. पाठ पढ़िए। नये शब्द और वाक्य रेखांकित कीजिए।
3. नये शब्दों के अर्थ शब्दकोश में ढूँढ़िए और पाठ समझिए।

## कवि परिचय

कबीर दास ज्ञानमार्गी शाखा के प्रतिनिधि कवि हैं। माना जाता है कि इनका जन्म सन् 1398 में हुआ था। कबीर की वाणी का संग्रह बीजक है। इसके तीन भाग हैं- साखी, सबद और रमेनी। इनकी भाषा सधुक्कड़ी है। इनकी रचनाएँ मानवता पर बल देती हैं। इनका निधन सन् 1528 में हुआ।

दुःख में सुमिरन सब करे, सुख में करे न कोय।

जो सुख में सुमिरन करे, दुःख काहे को होय॥

धीरे-धीरे रे मना, धीरे सब कुछ होय।

माली सींचै सौ घड़ा, ऋतु आये फल होय॥

साई इतना दीजिए, जामे कुटुंब समाय।

मैं भी भूखा ना रहूँ, साधु न भूखा जाय।

## कवि परिचय

कवि वृंद का पूरा नाम वृंदावन दास है। इनका जन्म सन् 1643 में हुआ। इनकी प्रमुख रचनाएँ हैं- वृंद सतसई, समेत शिखर छंद, भाव पंचाशिका, पवन पचीसी, हितोपदेश संधि, वचनिका, सत्य स्वरूप, यमक सतसई, हितोपदेशाष्टक, भारत कथा आदि। इनकी रचनाओं में नीति वचनों की सुगंध है। इनका निधन सन् 1723 में हुआ।

उत्तम जन के संग में, सहजे ही सुखभासि।

जैसे नृप लावै इतर, लेत सभा जनवासि॥

करै बुराई सुख चहै, कैसे पावै कोय।

रोपै बिरवा आक को, आम कहाँ तें होय॥

करत-करत अभ्यास ते, जड़मति होत सुजान।

रसरी आवत जात तें, सिल पर परत निसान।

## अर्थग्राह्यता-प्रतिक्रिया

(अ) इन प्रश्नों के उत्तर सोचकर दीजिए।

1. कबीर के बारे में बताइए।
2. अभ्यास का क्या महत्व है?

(आ) भाव से संबंधित दोहा लिखिए।

1. सुख में ईश्वर का ध्यान रखनेवाले को दुख नहीं होता।
2. सज्जन के साथ रहने से सुख मिलता है।

(इ) दोहा पढ़िए। भाव अपने शब्दों में बताइए।

1. धीरे-धीरे रे मना, धीरे सब कुछ होय।  
माली सींचै सौ घड़ा, ऋतु आये फल होय॥

## अभिव्यक्ति-सृजनात्मकता

(अ) प्रश्नोत्तर

1. कबीर की दृष्टि में ‘किसी काम को धीरे-धीरे करना’ इसका क्या तात्पर्य है?
2. हमें किन प्रयत्नों से सफलता मिल सकती है?
3. भगवान का स्मरण कब करना चाहिए? क्यों?

(आ) तुलना कीजिए।

कबीर व वृंद के दोहों में क्या अंतर स्पष्ट होता है?

(इ) कुछ नीति संबंधी नारे लिखिए।

(ई) कबीर और रहीम के दोहे हमारे जीवन को किस प्रकार प्रभावित करते हैं? बताइए।

## भाषा की बात

(अ) ‘जड़मति’ शब्द जड़ और मति शब्दों के जोड़ने पर बना है। ऐसे ही कुछ और शब्द बनाइए।

## परियोजना कार्य

कुछ दोहे संकलित कीजिए।

### सोचिए:

आप अपने सहपाठियों में क्या देखकर दोस्ती करते हैं? रंग-रूप, कपड़े, परिवार का स्तर, गुण, व्यवहार या बुद्धिमत्ता?

बालकों का सर्वांगीण विकास ही शिक्षा है। - महात्मा गांधी

## 11. सुनीता विलियम्स



यह राकेट ही नहीं, मानव प्रयासों का साकार रूप भी है जिसके निर्माण में कई वैज्ञानिकों की बौद्धिक क्षमताएँ छिपी हैं।

### प्रश्न

1. चित्र में क्या दिखायी दे रहा है?
2. अंतरिक्ष किसे कहते हैं? वहाँ कैसे पहुँच सकते हैं?
3. इस चित्र से हमें क्या संदेश मिलता है?

### उद्देश्य

साक्षात्कार विधा की जानकारी लेते हुए साक्षात्कार लेने का अभ्यास करना।

### छात्रों के लिए सूचनाएँ

1. पाठ का चित्र देखिए। चित्र के आधार पर कल्पना कीजिए कि पाठ में क्या बताया गया होगा?
2. पाठ पढ़िए। नये शब्द और वाक्य रेखांकित कीजिए।
3. नये शब्दों के अर्थ शब्दकोश में ढॉड्हिए और पाठ समाप्तिए।

सुनीता ‘अंतर्राष्ट्रीय अंतरिक्ष केंद्र’ पर क़दम रखने वाली पहली भारतीय महिला है। सुनीता ने किसी भी महिला द्वारा अंतरिक्ष में सबसे ज्यादा लंबा समय बिताने (195 दिन) व अंतरिक्ष में चलने का रिकॉर्ड भी बनाया है। इसके साथ-साथ अंतरिक्ष प्रयोगशाला में ऐसे कई परीक्षण भी किए, जो भावी अंतरिक्ष यात्रियों के लिए लाभदायक सिद्ध होंगे। सुनीता ने इस साहसी अभियान में रुचि दिखा कर यह प्रमाणित कर दिया कि महिलाएँ भी पुरुषों से किसी भी तरह कम नहीं, वे बड़े से बड़े लक्ष्य को साकार करने का साहस रखती हैं। आइए, सुनीता विलियम्स से ही पूछते हैं कि उन्होंने ये कारनामे कैसे कर दिखाए-

**प्रश्न- दुनिया में लाखों पायलट और वैज्ञानिक हैं। किंतु अमेरिका में बड़ी मुश्किल से 100 अंतरिक्ष यात्री हैं। वह कौन-सी चीज़ थी जिसने आपको अंतरिक्ष की दुनिया में क़दम रखने के लिए प्रेरित की?**

उत्तर- बढ़िया प्रश्न है। जब मैं पाँच वर्ष की थी तो मैंने नील आर्मस्ट्रांग को चंद्रमा पर पहला क़दम रखते और चलते हुए देखा था। मैं इस दृश्य से बहुत प्रेरित हुई और मैंने उसी दिन यह बात ठान ली कि मुझे अंतरिक्ष यात्री बनना है। किंतु यह इतना आसान काम नहीं था। मेरिलैंड स्थित टेस्ट पायलट स्कूल जाने तक अंतरिक्ष यात्री बनने का मेरा यह सपना, सपना ही रहा। मैंने जहाज़ और हेलीकॉप्टर के पायलट के रूप में अपना पेशा आरंभ किया। इसी दौरान मैं एक दिन जॉनसन अंतरिक्ष केंद्र पहुँची। यहाँ पर मेरी मुलाकात जॉन यंग से हुई। उन्होंने हेलिकॉप्टर और अंतरिक्ष यान की तुलना की। यह तुलना काफ़ी प्रेरणात्मक थी। मैंने शोध कर यह पता लगाया कि अंतरिक्ष यात्री बनने के लिए क्या करना चाहिए। मैंने इस क्षेत्र में शिक्षा प्राप्त की





और अंतरिक्ष की उड़ान के लिए मुझे बुलावा भी मिला। मैं अपने आपको बड़ी सौभाग्यशाली मानती हूँ कि मुझे यह सुनहरा अवसर मिला।

**प्रश्न-** आज आप एक सफल अंतरिक्ष यात्री हैं।

जब आप अपने आपको देखती हैं तो आपके जीवन में मसाचुसेट्स शहर का क्या महत्व है? यहाँ के लोगों ने किस तरह आपकी सहायता की?

**उत्तर-** हाँ! तो जैसा कि मैंने आपको बताया कि मेरा पालन-पोषण बॉस्टन के समीप हुआ। मैं जहाँ तैरने जाती थी वह प्रांत हार्वर्ड में पड़ता था। यह प्रांत कैंब्रिज क्षेत्र में है। इसलिए मैंने अपना बहुत सारा समय यहाँ बिताया। मेरे पिता डॉक्टर हैं। वे हार्वर्ड मेडिकल स्कूल तथा बॉस्टन विश्वविद्यालय में पढ़ाते थे। यह क्षेत्र शिक्षा का गढ़ माना जाता है। यहाँ बहुत सारे शिक्षा केंद्र होने के कारण मेरी रुचि को असली पहचान मिली। यही कारण है कि आज जो मैं आपके सामने दिखायी दे रही हूँ, उसमें यहाँ के लोगों की प्रेरणा भी शामिल है।

**प्रश्न-** अपनी पढ़ाई के बारे में बताइए।

**उत्तर-** मैं पढ़ाई में श्रेष्ठ नहीं थी। औसत थी। स्नातक की पढ़ाई के बाद भार्ड को नेवी में भर्ती होते हुए देखा। मुझे भी प्रेरणा मिली। मुझे अपने लंबे-लंबे बालों की बड़ी चिंता थी। आज भी मेरे बाल वैसे ही हैं। मैं अपने बालों को कटाकर नेवी में भर्ती होना नहीं चाहती थी। मेरा नेवी में चयन हो गया। मेरी दृष्टि सटीक होने के कारण मुझे पायलट की नौकरी मिल गयी। मैं जेट पायलट बनना चाहती थी, किंतु मेरी यह इच्छा पूरी नहीं हुई। मुझे हेलीकॉप्टर पायलट से ही संतोष करना पड़ा। यहाँ पर मैंने बहुत कुछ सीखा। कई बार विफल भी हुई। इससे मैं निराश नहीं हुई बल्कि मुझे और

प्रेरणा मिली। उसी दिन मुझे लगा कि हर जीत के पीछे हार की प्रेरणा होती है।

प्रश्न- आप हेलीकॉप्टर पायलट से अंतरिक्ष यात्री कैसे बनीं?

उत्तर- जब मुझे किसी कारणवश टेस्ट स्कूल जाना पड़ा तो वहाँ मेरी मुलाकात जॉन यंग से हुई। उन्होंने ही मुझे प्रेरित किया। एक सामान्य हेलीकॉप्टर पायलट से अंतरिक्ष यात्री बनने के सफ़र में उनका योगदान हमेशा याद रखने लायक है।

प्रश्न- अंतरिक्ष यात्री की उड़ान खतरों से भरी होती है। इतने खतरों में भी आपको उड़ान भरने की प्रेरणा कैसे मिलती है?

उत्तर- जैसे कि मैंने आपको पहले ही बताया है कि अंतरिक्ष यात्री बनना आसान काम नहीं है। स्वाभाविक है कि यह क्षेत्र खतरों से भरा पड़ा है। किंतु जब कभी कोई अंतरिक्ष यात्री उड़ान के लिए तैयार होता है, तो सारी दुनिया उसी की ओर देखती है। मेरे पिता भारत से हैं। मैं भारत संतति की अंतरिक्ष यात्री हूँ। हर भारतीय अपनी प्रार्थनाओं में मेरी सफलता की कामना कर रहा है। यही वे प्रार्थनाएँ हैं, जो व्यक्ति के साहस को दुगुना कर देती हैं।

प्रश्न- भारत के भावी नागरिकों के लिए आपका संदेश क्या है?

उत्तर- भारत प्रतिभावानों का देश है। यहाँ के गाँव-गाँव में भी प्रतिभाशाली बच्चे हैं। यहाँ की लड़कियाँ भी विशेष प्रतिभा रखती हैं। सब सुशिक्षित होकर आगे बढ़े और देश का नाम हमेशा ऊँचा रखें।

### अर्थग्राह्यता-प्रतिक्रिया

(अ) नीचे दिये गये प्रश्नों के उत्तर सोचकर बताइए।

- कुछ अंतरिक्ष यात्रियों के नाम बताइए।
- स्त्री एवं पुरुष दोनों एक समान बुद्धिमान और कुशल होते हैं। सुनीता विलियम्स इसका उदाहरण हैं। सुनीता विलियम्स के जीवन से हमें क्या प्रेरणा मिलती है?

### (आ) नीचे दी गयी पंक्तियाँ पूरी कीजिए।

1. जब मैं पाँच वर्ष की थी.....चलते हुए देखा।
2. हर भारतीय अपनी ..... कर रहा है।
3. उसी दिन लगा कि हर जीत ..... प्रेरणा होती है।

### (इ) अनुच्छेद पढ़िए। अनुच्छेद से संबंधित तीन प्रश्न बनाइए।

प्राचीन समय में मनुष्य गुफाओं, जंगलों व पहाड़ों में रहा करता था। तब वह अपने आप में अकेला था। धीरे-धीरे उसे आभास हुआ कि समुदाय या समाज में रहने वाला सुखी जीवन व्यतीत करता है। यहाँ से उसने समाज की रचना की और सामाजिक प्राणी कहलाने लगा। यह सब एक-दूसरे के बीच सूचनाओं के आदान-प्रदान से ही संभव हो सका है। सूचना को समाज के विकास का मूल स्रोत कहा जा सकता है।

### आभिव्यक्ति-सृजनात्मकता

#### (अ) इन प्रश्नों के उत्तर लिखिए।

1. भारत को प्रतिभावानों का देश क्यों कहा जाता है?
2. सुनीता विलियम्स ने ऐसा क्यों कहा कि हर जीत के पीछे हार की प्रेरणा होती है?
3. सुनीता विलियम्स से क्या प्रेरणा मिलती है?

#### (आ) ‘सुनीता विलियम्स’ पाठ का सारांश अपने शब्दों में लिखिए।

- (इ) यदि आप सुनीता विलियम्स का साक्षात्कार लेते तो क्या-क्या पूछते? लिखिए।  
(ई) सुनीता विलियम्स की सफलताओं के लिए एक बधाई संदेश तैयार कीजिए।

### भाषा की बात

#### (अ) वाक्य पढ़िए। क्रियाओं पर ध्यान दीजिए।

1. सुनीता विलियम्स देश का नाम ऊँचा करती हैं।
2. सुनीता विलियम्स अंतरिक्ष क्षेत्र में आगे बढ़ रही हैं।
3. वैज्ञानिक अंतरिक्ष की खोज और भी करते होंगे।

इन वाक्यों से क्रिया का होना वर्तमान समय में बताया जाता है।

1. वैज्ञानिक अंतरिक्ष की जानकारी प्राप्त करेंगे।
2. वैज्ञानिक अपनी खोज करते रहेंगे।
3. निकट भविष्य में संसार और भी विकास कर चुकेगा।
4. हम भी कुछ कर दिखायें।

इन वाक्यों से स्पष्ट होता है कि आने वाले समय में क्रिया होने वाली है।

- मैंने इसी क्षेत्र को पेशा बनाने की ठान ली।
- मेरा पालन-पोषण बॉस्टन के समीप में हुआ है।
- मैंने अंतरिक्ष यात्रा करनी चाही थी।
- वैज्ञानिकों ने बहुत से आविष्कार किये होंगे।
- इसे मैं एक छोटा शहर मानती थी।
- हम सुनिता विलियम्स से मिलते तो बहुत खुश होते।

इन वाक्यों से प्रतीत होता है कि क्रिया बीते हुए समय में पूरी हो चुकी है।

भूतकाल	उदाहरण
1. सामान्य भूत	लड़के ने पुस्तक पढ़ी।
2. आसन्न भूत	लड़के ने पुस्तक पढ़ी है।
3. पूर्ण भूत	लड़के ने पुस्तक पढ़ी थी।
4. संदिग्ध भूत	लड़के ने पुस्तक पढ़ी होगी।
5. अपूर्ण भूत	लड़का पुस्तक पढ़ रहा था।
6. हेतु-हेतुमद् भूत	लड़के को पुस्तक मिलती तो पढ़ता।

वर्तमानकाल	उदाहरण
1. सामान्य वर्तमान	लड़का पुस्तक पढ़ता है।
2. अपूर्ण वर्तमान	लड़का पुस्तक पढ़ रहा है।
3. संदिग्ध वर्तमान	लड़का पुस्तक पढ़ रहा होगा।

भविष्यकाल	उदाहरण
1. सामान्य भविष्य	लड़का पुस्तक पढ़ेगा।
2. सतत्य बोधक भविष्य	लड़का पुस्तक पढ़ता रहेगा।
3. पूर्ण भविष्य	लड़का पुस्तक पढ़ चुकेगा।
4. संभाव्य भविष्य	आप पुस्तक पढ़ें।

## परियोजना कार्य

भारतीय अंतरिक्ष अनुसंधान संगठन (इसरो) द्वारा अंतरिक्ष में भेजे गये उपग्रहों की जानकारी इकट्ठा कीजिए। किसी एक उपग्रह के बारे में लिखिए।

**बालिका शिक्षा समाज समृद्धि का प्रमुख आधार है। -कस्तूरबा गाँधी**

## 12. जागो ग्राहक जागो

  
विश्व उपभोक्ता अधिकार दिवस  
पर आप भी जागरूक उपभोक्ता बनने का  
संकल्प लीजिये और अपने अधिकारों का  
उपयोग कर सक्षम उपभोक्ता बनिए...  


किसी भी उत्पाद/सेवा के बारे में जानने का है पूरा अधिकार

खरीदारी से पहले उससे संबंधित पूरी जानकारी लेने का अधिकार

खतरनाक/असुरक्षित वस्तु अथवा सेवा से सुरक्षित रहने का आपका अधिकार

कुछ भी चुनने का है अधिकार

आपकी बात पूरी सुनी जाए, यह है आपका अधिकार

वस्तु/सेवा से संतुष्ट न होने पर शिकायत करने का है अधिकार

जानिये  
अपने अधिकार  
उनका उपयोग  
करें हर बार

अपने क्षेत्र के उपभोक्ता फोरम का पता करने के लिए [www.ncdrc.in](http://www.ncdrc.in) पर लॉग ऑन करें।

राष्ट्रीय उपभोक्ता हेल्पलाइन सं. 1800-11-4000 (शुल्क मुक्त)  
(बीएसएनएल/एमटीएनएल लाइनों से) अथवा  
011-27662955, 56, 57, 58 (सामाजिक कौल प्रभार लागू)  
(पूर्वान्ह 9.30 बजे से सायं 5.30 बजे तक - सोमवार से शनिवार)

जनहित में जारी :  
 उपभोक्ता मामले, खाद्य और सार्वजनिक वितरण मंत्रालय  
उपभोक्ता मामले विभाग, भारत सरकार,  
कृषि भवन, नई दिल्ली - 110 001, वेबसाइट : [www.fcamin.nic.in](http://www.fcamin.nic.in)

### प्रश्न

- ऊपर दिया गया विज्ञापन किस के बारे में है?
- ग्राहकों को जागरूक करने के लिए विज्ञापन क्यों दिया जाता है?
- इस विज्ञापन से हमें क्या जानकारी मिलती है?

### उद्देश्य

संवाद विधा के द्वारा वार्तालाप का अभ्यास करना। सामाजिक, औद्योगिक व वाणिज्य विषयों के प्रति जागरूक होना। क्रय-विक्रय में सावधानियों की जानकारी लेना।

### छात्रों के लिए सूचनाएँ

- पाठ का चित्र देखिए। चित्र के आधार पर कल्पना कीजिए कि पाठ में क्या बताया गया होगा?
- पाठ पढ़िए। नये शब्द और वाक्य रेखांकित कीजिए।
- नये शब्दों के अर्थ शब्दकोश में ढूँढ़िए और पाठ समझिए।

(61)

साहिती : दादाजी ! दादाजी ! आज अखबार के साथ यह पीला कागज क्यों आया है ?

दादाजी : यह तो उपभोक्ताओं के लिए संदेश है। आज 15 मार्च है, उपभोक्ता दिवस है। जिला प्रशासन ने ये परचे छपवाकर बाँटे हैं। इनसे उपभोक्ताओं को सचेत किया गया है कि वे सामान खरीदते समय सावधानी रखें।



साहिती : दादाजी, ये उपभोक्ता कौन हैं ?

दादाजी : अरे वाह ! तुमने बहुत अच्छा प्रश्न किया है। बैठो, मैं समझाता हूँ। किसी वस्तु या सेवाओं का उपभोग करने वाला उपभोक्ता कहलाता है, जैसे- विद्युत विभाग से बिजली, जल विभाग से जल व दूरसंचार से टेलीफोन की सुविधाएँ प्राप्त करते हैं। इन सुविधाओं के लिए हम बिल की राशि जमा कराते हैं। इसलिए हम इन विभागों के उपभोक्ता कहलाते हैं। बाज़ार से सामान लाते हैं, उसका उपभोग करते हैं तो हम उस सामान के उपभोक्ता हुए।

साहिती : अच्छा-अच्छा, अब समझो। तो फिर जिला प्रशासन हमें सावधान क्यों कर रहा है ?

दादाजी : क्योंकि सामान बेचने वाले कई बार खराब सामान दे देते हैं।

गौतम : तभी माँ कहती हैं, सामान देखकर लाया करो, जो मंगवाएँ, वही लाया करो। कई बार नक़ली सामान भी आ जाता है।

दादाजी : हाँ बेटा, कुछ लोग अधिक धन कमाने के लालच में सामान में मिलावट करते हैं। नक़ली सामान बनाकर बेचते हैं। कुछ दुकानदार वस्तु पर छपी कीमत से ज्यादा मूल्य ले लेते हैं। कम तोलते हैं। ये अच्छी बातें नहीं हैं। इससे उपभोक्ताओं को हानि होती है।

गौतम : ऐसा करने वालों के साथ क्या करना चाहिए ?

दादाजी : जिला प्रशासन ने जो यह परचे बाँटे हैं, उनमें लिखा है कि यदि किसी व्यापारी ने कम तोला है, सामान की कीमत अधिक ले ली है या नक़ली सामान दिया है तो हमें 'उपभोक्ता मंच' में शिकायत करनी चाहिए।

साहिती : दादाजी, शिकायत करने से क्या होता है ?

दादाजी : होता क्यों नहीं है? सरकार विक्रेता से उपभोक्ता को हुई हानि पूरी करवाती है। इसमें सामान बदला भी जा सकता है तथा राशिमय ब्याज लौटायी जा सकती है।

गौतम : शिकायत दर्ज कराने के लिए क्या करना होता है?

दादाजी : करना क्या है? पहले संबंधित विभाग, जैसे- ग्राम पंचायत, नगरपालिका, माप-तोल विभाग, स्वास्थ्य विभाग, थाना या पुलिस चौकी में शिकायत करनी चाहिए। उसके बाद उपभोक्ता स्वयं या कोई अन्य व्यक्ति उपस्थित होकर शिकायत लिखवायें या डाक से शिकायत-पत्र भेज दें। हाँ, एक बात का ध्यान रखें, उस शिकायत के साथ उस वस्तु का बिल अथवा प्रमाण लगाना ज़रूरी है।

साहिती : क्यों दादाजी, बिना प्रमाण के शिकायत दर्ज नहीं होगी?

दादाजी : हाँ बेटी, तुमने सही कहा। जागरूक उपभोक्ता वह है जो सामान खरीदते या सेवा प्राप्त करते समय रसीद या बिल लें। वस्तुओं के पैकेट पर लिखे विवरण ध्यान से पढ़ें। हमें यह भी ध्यान रखना चाहिए कि आई. एस. आई. (ISI) या एग मार्क अंकित वस्तुओं का चुनाव करें। ये मार्क सरकार द्वारा प्रामाणित होते हैं। ये चिह्न सरकार द्वारा जाँची परखी वस्तुओं पर ही लगाते हैं।

साहिती : आपने बहुत अच्छी जानकारी दी दादाजी।

दादाजी : तुम यह भी जान लो कि सुरक्षा, सूचना, वस्तु का चुनाव, सुविधा न मिलने पर सुनवाई, क्षति-पूर्ति तथा अधिकारों के लिए जागरूक शिक्षित होना हर उपभोक्ता का कर्तव्य एवं अधिकार है।

गौतम : हाँ दादाजी, इस पीले कागज पर भी तो उपभोक्ता के अधिकार छपे हैं।

दादाजी : देखो, पढ़ो, क्या लिखा है? अच्छी वस्तु उचित दाम, उपभोक्ता संरक्षण का पैगाम।



## अर्थग्राह्यता-प्रतिक्रिया

### (अ) प्रश्नों के उत्तर सोचकर लिखिए।

1. क्रय-विक्रय में उपभोक्ता का क्या महत्व है?
2. उपभोक्ताओं को जागरूक करने में आप क्या योगदान दे सकते हैं?
3. सरकार ग्राहकों की भलाई के लिए क्या करती है?

### (आ) इन प्रश्नों के लिए दादाजी ने क्या उत्तर दिये हैं, उन्हें ढूँढ़कर लिखिए।

1. क्यों दादाजी, बिना प्रमाण के शिकायत दर्ज नहीं होगी?
2. दादाजी, उपभोक्ता कौन होते हैं?
3. अखबार के साथ यह पीला कागज क्यों आया है?
4. तो फिर ज़िला प्रशासन हमें सावधान क्यों कर रहा है?

### (इ) पाठ में बच्चों द्वारा पूछे गये प्रश्न लिखिए।

जैसे- साहिती : दादाजी, शिकायत करने से क्या होता है?

### (ई) अनुच्छेद पढ़िए। इसके आधार पर तीन प्रश्न बनाइए।

भूकंप के विषय में शिक्षित करने की अधिक आवश्यकता है ताकि लोग जान सकें कि आपात स्थिति में क्या करना चाहिए। भूकंप के समय शीशे की खिड़कियों, दरवाज़ों, अलमारियों तथा आइनों से दूर रहना चाहिए तथा गिरने वाली चीज़ों से बचने के लिए आपको मेज़ के नीचे अथवा मज़बूत चारपाई के नीचे चले जाना चाहिए। खुली जगह में जाने की कोशिश में आप दरवाज़ों अथवा सीढ़ियों की ओर दौड़ेंगे तो पाएंगे कि वे या तो टूट चुके हैं अथवा टूटकर गिरी हुई चीज़ों से अवरुद्ध हो चुके हैं। आपके सभी विद्युत-उपकरण तथा खाना बनाने की गैस के सिलेंडर बंद होना बिलकुल अनिवार्य है। उदाहरण के लिए जापान और कैलिफोर्निया में भूकंप-ड्रिल, रोजर्मर्ग की ज़िंदगी का हिस्सा होती है। बच्चे अपनी चारपाई के समीप टॉर्च और मज़बूत जूते रखने की आदत डाल लेते हैं ताकि रात के समय भूकंप आने पर वे सुरक्षित जगह पर पहुँच सकें।

## आभिव्यक्ति-सृजनात्मकता

### (अ) प्रश्नों के उत्तर लिखिए।

1. किसी भी सामान को खरीदते समय रसीद या बिल लेना क्यों आवश्यक है?
2. बच्चों के पूछे गये प्रश्नों में आपको सबसे अच्छा प्रश्न कौनसा लगा और क्यों?

### (आ) ‘उपभोक्ता दिवस’ के बारे में आप क्या जानते हैं? लिखिए।

### (इ) ग्राहकों को जागरूक करने के कुछ नारे बनाइए।

### (ई) सरकार द्वारा दी जाने वाली सुविधाएँ हमारे लिए किस प्रकार लाभकारी हैं? बताइए।

## भाषा की बात

(अ) नीचे दी गयी संख्याएँ पढ़िए। दैनिक जीवन में इन संख्याओं का इस्तेमाल कैसे करते हैं?

51-इकावन	52-बावन	53-तिरपन	54-चौपन	55-पचपन	56-छपन	57-सत्तावन	58-अट्टावन	59-उनसठ	60-साठ
61-इक्सठ	62-बासठ	63-तिरसठ	64-चौसठ	65-पैसठ	66-छासठ	67-सड़सठ	68-अड़सठ	69-उनहत्तर	70-सत्तर
71-इकहत्तर	72-बहत्तर	73-तिहत्तर	74-चौहत्तर	75-पचहत्तर	76-छिहत्तर	77-सतहत्तर	78-अठत्तर	79-जासी	80-अस्सी
81-इकासी	82-बयासी	83-तिरासी	84-चौरासी	85-पचासी	86-छियासी	87-सत्तासी	88-अठासी	89-नवासी	90-नब्बे
91-इकानवे	92-बानवे	93-तिरानवे	94-चौरानवे	95-पचानवे	96-छियानवे	97-सत्तानवे	98-अट्टानवे	99-मिन्यानवे	100-सौ

(आ) 1. इन शब्दों पर ध्यान दीजिए।

**हिंसा-अहिंसा, चेत-सचेत, रक्षा-सुरक्षा, उपस्थित-अनुपस्थित**

इस तरह जो शब्दांश किसी शब्द के पहले जुड़कर उसका अर्थ बदल दें, वे उपसर्ग कहलाते हैं। अहिंसा में अ, सचेत में स, सुरक्षा में सु, अनुपस्थित में अन् उपसर्ग हैं। अब नीचे दिये गये शब्दों को समझकर उपसर्ग पहचानिए।

**अपमान लापरवाह परदेश विदेश**

2. इन शब्दों पर ध्यान दीजिए।

**स्वतंत्र-स्वतंत्रता, भारत-भारतीय, इतिहास-ऐतिहासिक, ईमान-ईमानदार, दूध-दूधवाला, साहस-साहसी**  
इस तरह जो शब्दांश किसी शब्द के पीछे जुड़कर उसका अर्थ बदल दें, वे प्रत्यय कहलाते हैं। स्वतंत्रता में ता, भारतीय में ईय, ऐतिहासिक में इक, ईमानदार में दार, दूधवाला में वाला, साहसी में ई प्रत्यय हैं। अब नीचे दिये गये शब्दों को समझकर प्रत्यय पहचानिए।

**धनी सामाजिक मानवता प्रशंसनीय**

### परियोजना कार्य

जल संरक्षण के उपाय के विषय में दिये जाने वाले विज्ञापनों का संग्रह कीजिए।

**वही कार्य करना ठीक है, जिसे करके पछताना न पड़े। - महात्मा गौतम बुद्ध**

### विचार-विमर्श

बच्चों की सुरक्षा के लिए सरकार ने **POCSO** क्रानून बनाया। जिसमें बच्चों को तंग करने, शारीरिक और व्यक्तिगत नियम तोड़ने पर कई साल की सज़ा है। यदि कोई जानबूझकर इन्हें तोड़े तो हमारा दोष नहीं। उसे हम ‘नहीं’, ‘रुको’ कह सकते हैं। मौका मिलने पर दूर जाकर किसी भरोसेमंद बड़े व्यक्ति की सहायता से असुरक्षित व्यक्ति से बच सकते हैं। ऐसे असुरक्षित व्यक्ति को उसके व्यवहार पर शर्मिंदगी होनी चाहिए। इन्हें रोकें।

## अपना स्थान स्वयं बनायें

एक बादशाह था। उसने एक दिन अपने मंत्री से कहा, “मुझे अपने लिए एक आदमी की ज़रूरत है। आपकी दृष्टि में कोई हो तो ले आएँ, पर इतना ध्यान रखें कि आदमी अच्छा हो।”

बहुत दिनों की जाँच-पड़ताल के बाद मंत्री को एक आदमी सही लगा। उसने उसकी नौकरी छुड़ा दी और उन्नति का आश्वासन देकर बादशाह के सामने पेश किया। बहुत देर तक तो बादशाह को अपनी बात ही याद न आई, बाद में बोले, “हाँ, उस समय शायद कोई बात मन में थी, पर अब तो कोई बात नहीं है।”

मंत्री ने कहा, “हुजूर मैंने इसे हजारों में से छाँटा है और बढ़िया नौकरी छुड़ाकर इसे लाया हूँ।” बादशाह ने ज़रा सोचकर कहा, “हमारे पास तो इस समय कोई काम नहीं है पर तुम बहुत कह रहे हो तो हम अपने निजी कार्यालय में चपरासी रख सकते हैं। वेतन पंद्रह रुपये मिलेगा।”

मंत्री को बुरा लगा, पर उस युवक ने कहा, “मेरे लिए सबसे बड़ा वेतन यह है कि मुझे आपने बादशाह की सेवा करने का मौका दिलाया” और वह तैयार हो गया। मंत्री जब उसे कार्यालय में छोड़ने गया तो वहाँ धूल-ही-धूल थी क्योंकि बादशाह वहाँ न कभी जाते थे और न काम करते थे। मंत्री दुखी हुआ, पर युवक खुश था। उसने अच्छा स्थान दिलाने के लिए मंत्री के प्रति कृतज्ञता भी प्रकट की। उसने लगातार कई दिनों तक उस कार्यालय को साफ़ किया और उसे शाही कार्यालय का रूप दिया।

उस कार्यालय में एक छोटी-सी कोठरी थी। युवक ने उसकी जाँच-पड़ताल की, तो पता चला कि पिछले सालों में बादशाह के पास बहुत-से-लिफ़ाफ़ों पर सोने की पच्चीकारी और रत्न जड़े थे। ये वे लिफ़ाफ़े थे जो विवाह आदि के शुभ अवसरों पर दूसरे बादशाहों और अमीर-उमरावों के यहाँ से आए थे। युवक ने कारीगर लगाकर सब कीमती सामान लिफ़ाफ़ों से उत्तरवा लिया और बाज़ार में बेच दिया। इससे कई हजारों रुपये मिले। उनमें से कुछ रुपये तो उसने बढ़िया फ़र्नीचर और चित्रादि लगाने में खर्च किए और बाक़ी पैसा सरकारी ख़जाने में जमा कर दिया। जहाँ वह सामान बिका, उसकी भी रसीद ली और जहाँ से सामान खरीदा गया, उसकी भी।



अब वह स्थान सचमुच शाही हो गया। कुछ दरबारियों ने बादशाह से उसकी शिकायत की कि वह रूपया लुटा रहा है। एक दिन बादशाह गुस्से में भरे वहाँ गए तो देखकर दंग रह गए। उन्होंने तेज़ आवाज़ में पूछा, “तुमने यह सजावट किसके रूपये से की है?”

“यहीं के रूपयों से हुँजूर!” कहकर उसने रद्दी लिफाफों की कहानी सुनाई और ख़ज़ानांची से गवाही दिलाई कि सामान खरीदने के बाद बचा हुआ रूपया ख़ज़ाने में जमा किया गया है। बादशाह प्रसन्न हुए और उन्होंने युवक को अपने राज्य का वित्तमंत्री बना दिया। दूसरे मंत्री इससे परेशान हुए क्योंकि न वह बैर्डमानी करता था, न करने देता था। जो भी मंत्री बादशाह के पास जाता, किसी-न-किसी बहाने उस युवक की शिकायत करता जिससे कि वह बादशाह की नज़रों से गिर जाए।

एक दिन रात को दो बजे बादशाह ने अपने सेनापति को बुलाकर कहा, “हमारे सब मंत्रियों को उनके घरों से उठाकर इस कमरे में ले आओ। हाँ, वे जिस हालत में हों, उसी हालत में लाए जाएँ। समझ लो, हमारे हुक्म को। अगर कोई पलंग पर सो रहा हो तो उसे पलंग सहित ज्यों-का-त्यों लाया जाए और कोई क़ालीन पर बैठा चौपड़ खेल रहा हो तो उसे क़ालीन समेत लाया जाए।”

कुछ ही समय में सब बादशाह के बड़े कमरे में आ गए। आठ में से सात मंत्री नशे में थे। उनमें से कुछ जुआ खेल रहे थे। वित्तमंत्री जी बनियन पहने एक चौकी पर बैठे दिये की रोशनी में कोई कागज़ देख रहे थे। सब मंत्री बहुत लज्जित हुए। तब बादशाह ने वित्तमंत्री से पूछा, “जनाब, रात के दो बजे किस कागज़ में उलझे हुए थे?” उसने उत्तर दिया, “हुँजूर, दूर के इलाके से इस साल का जो राज-कर आया है, उसमें पिछले साल से एक पैसा कम है तो बार-बार देख रहा था कि जोड़ में भूल है या सचमुच पैसा कम है।”

बादशाह ने अपनी जेब से एक पैसा फेंककर कहा, “लो, अब हिसाब ठीक कर दो और जाओ आराम करो।” वित्तमंत्री ने नम्रता के साथ पैसा वापस करते हुए कहा, “हुँजूर, पैसा तो मैं भी डाल सकता था पर यदि पैसा कम है और उसके लिए पूछताछ न हुई तो इससे अफ़सरों में ढील और बैर्डमानी पैदा हो सकती है।”

बादशाह बहुत खुश हुए और उन्होंने उस युवक को अपना प्रधानमंत्री बना लिया।

- कन्हैयालाल मिश्र ‘प्रभाकर’

### प्रश्न

- बादशाह को कैसे आदमी की ज़रूरत थी?
- युवक ने कार्यालय को शाही कार्यालय के रूप में कैसे बदला?
- युवक ने अपना स्थान स्वयं कैसे बनाया?

## शब्दकोश

अपनाना	= तनकनुकालमुगा चेसीकोनुल, to own	हमें अच्छे गुण <b>अपनाना</b> चाहिए।
अरणी	= यज्ज्वलो अग्नि राजेयं घानीकि छप्योगिं चुनदि, a wooden drill used for kindling fire	यज्ञ में <b>अरणी</b> की लकड़ी का उपयोग किया जाता है।
अक्सर	= तरमु, usually	<b>अक्सर</b> में अपने मामा के घर जाता हूँ।
अंतर	= फँदमु, difference	बेटा और बेटी में <b>अंतर</b> नहीं करना चाहिए।
अभिवादन	= वंदनमु, salutation	शिष्य गुरुजी को <b>अभिवादन</b> करते हैं।
अनुशासन	= कुमशीक्षण, discipline	छात्रों को <b>अनुशासन</b> बनाये रखना चाहिए।
इंसान	= मनीष, human being	भला <b>इंसान</b> दुनिया में अच्छा नाम कमाता है।
इच्छा	= कोरिक, desire, wish	मनुष्य की <b>इच्छाएँ</b> अनंत हैं।
इलाज	= चिकित्सा, treatment	डॉक्टर <b>इलाज</b> करते हैं।
इरादा	= निश्चयमु, intention	दृढ़ <b>इरादा</b> हर काम आसान बनाता है।
इतिहास	= चरित्, history	भारत के <b>इतिहास</b> में कई राजा हुए हैं।
ईमानदार	= नमूकमु, honesty	रमा <b>ईमानदार</b> लड़की है।
ईदगाह	= छोर्धनाप्लमु, prayer place	ईदगाह में नमाज पढ़ी जाती है।
उमंग	= छलानमु, aspiration	स्वतंत्रता की लड़ाई में सभी में खूब <b>उमंग</b> थी।
उजाला	= निरूलमगु, प्रकाशिंच, bright	दिन में <b>उजाला</b> होता है।
उल्लास	= अनंदमु, delight	त्यौहार के दिन सभी में <b>उल्लास</b> भर जाता है।
उपेक्षा	= छवेक्षिंच, neglected	हमें किसी की <b>उपेक्षा</b> नहीं करनी चाहिए।
उपहार	= डानुक, gift	जन्मदिन के दिन <b>उपहार</b> मिलते हैं।
उपस्थित	= प्रोजरुअगुल, present	कक्षा में सभी बच्चे <b>उपस्थित</b> थे।

उन्नति	= अशीवृद्धि, progress	देश की <b>उन्नति</b> नागरिक के हाथों में होती है।
उद्योग	= परिश्रम, industry	घरेलू <b>उद्योगों</b> से रोजगार की समस्या हल होती है।
उपभोक्ता	= विनियोगदारुడु, consumer	सामान का उपयोग करने वाला <b>उपभोक्ता</b> कहलाता है।
उपभोग	= विनियोग, consume	उपभोक्ता वस्तु का <b>उपभोग</b> करता है।
ओझल	= अदृश्यमग्नु, disappear	थोड़ी देर पहले रोहित यहाँ से <b>ओझल</b> हो गया।
कगार	= ऐच्छन दरि, to suffer	पर्यावरण को प्रदूषण की <b>कगार</b> से दूर करना होगा।
क्रदम	= अढुगु, foot step	आगे <b>क्रदम</b> बढ़ाने वाले पीछे मुड़कर नहीं देखते।
कहावत	= नेमेत, proverb	<b>कहावत</b> से भाषा में चमत्कार उत्पन्न होता है।
कारनामा	= एवरूना चैनेपनी, achievement	भारत ने दुनिया में कई <b>कारनामे</b> कर दिखाये हैं।
कोख	= गर्भमु, womb	हम माँ की <b>कोख</b> से जन्म लेते हैं।
गायब	= अदृश्यमग्नु, disappear	धूप को देखकर अंधेरा <b>गायब</b> हो जाता है।
गैर	= इतरलु, others	हमें <b>गैरों</b> को भी अपनाना चाहिए।
गुजारा	= डालमुगदुप्पु, livelihood	काम करने पर ही <b>गुजारा</b> हो सकता है।
गाँठ	= मुँहि, knot	शेखर ने अपने गुरुजी की बात <b>गाँठ</b> बाँध ली।
ग्राहक	= विनियोगदारुडु, consumer	<b>ग्राहक</b> सामान खरीद रहे हैं।
चेतावनी	= फौचूरिक, warning	पुलिस ने अपराधियों को <b>चेतावनी</b> दी।
चौकोर	= नालूकेणमुलु, four angled	हमारे घर का आकार <b>चौकोर</b> है।
चेहरा	= मुँहमु, face	नरेश के <b>चेहरे</b> पर चोट लगी है।
चिरायु	= दीर्घायु, long-lived	गुरुजी ने शिष्य को <b>चिरायु</b> होने का आशीर्वाद दिया।
चुनाव	= एनीक, selection	हमेशा अच्छी चीज़ का <b>चुनाव</b> करना चाहिए।
ज़रूरत	= अवश्यकमु, need	साहिती को दस रुपये की <b>ज़रूरत</b> है।

जागरूक	= नोवङ्गनमुग्धोदृष्टि, alert	हमें <b>जागरूक</b> उपभोक्ता बनना चाहिए।
जलपान	= अल्पपोरम्म, breakfast	माताजी <b>जलपान</b> करने के बाद काम पर चली गयी।
तलाश	= वेत्तुकुल, to search	पुलिस को चोर की <b>तलाश</b> है।
तृष्णा	= द्रष्टव्य, thirsty	शिक्षा की <b>तृष्णा</b> कभी नहीं मिटती।
तेज़	= चुरुकुल, sharp	लड़की पढ़ाई में बहुत <b>तेज़</b> है।
तैराकी	= छात, swimming	रानी की <b>तैराकी</b> देखने लायक है।
थकना	= अलौप्तेवृष्टि, to tired	लक्ष्य प्राप्त करने से पहले <b>थकना</b> मना है।
दुगुना	= द्वितीय, double	प्रोत्साहन से काम करने में <b>दुगुना</b> उत्साह मिलता है।
दायरा	= पर्याम, limits	हमें अपना <b>दायरा</b> ध्यान में रखकर काम करना चाहिए।
धरा	= भूमि, land	हमारी <b>धरा</b> हमेशा हरी-भरी रहनी चाहिए।
धीरज	= द्विर्यमुग्लवादु, courage	हर काम <b>धीरज</b> के साथ करना चाहिए।
नेतृत्व	= नायकत्व, leadership	गांधी जी के <b>नेतृत्व</b> में स्वतंत्रता आंदोलन चला।
निरंतर	= अल्पत्व, continuous	ज्ञान का प्रवाह <b>निरंतर</b> चलता रहता है।
निश्चय	= निर्णयम्, decision	दृढ़ <b>निश्चय</b> करने वाले पीछे मुड़कर नहीं देखते।
नियुक्ति	= नियमित्यम्, appointment	सरकार अध्यापकों की <b>नियुक्ति</b> करती है।
नगरपालिका	= मुनिपोलिटी, municipality	तेलंगाणा में कई <b>नगरपालिकाएँ</b> हैं।
पहचान	= निर्दिष्ट, recognition	वोटर कार्ड हमारा <b>पहचान</b> पत्र है।
पिघलना	= करुण, melting	हिमालय का <b>पिघलना</b> जारी है।
पूर्वज	= पूर्वार्थक, forefather	हमारे <b>पूर्वज</b> महान हैं।
प्रदूषण	= डालुप्यम्, pollution	<b>प्रदूषण</b> से पर्यावरण बिगड़ता जा रहा है।
परिवर्तन	= वर्तु, change	समाज में <b>परिवर्तन</b> की आवश्यकता है।
परंतु	= इनी, but	वह मेहनत कर सकता है, <b>परंतु</b> आलसी है।
प्रफुल्लित	= निर्मल, happy	रवि अपने मित्र को देखकर <b>प्रफुल्लित</b> हो उठा।
प्रेरणा	= इन्सप्रिएशन, inspiration	मनुष्य का आत्मविश्वास ही उसकी सच्ची <b>प्रेरणा</b> है।

परवाह	= लक्ष्येट्टुल, concern	हमें हर किसी की <b>परवाह</b> करनी चाहिए।
प्रयास	= उत्तम्यम्, effort	हमें सदा <b>प्रयास</b> करना चाहिए।
पक्षपात	= निषुक्षपोतम्, partiality	हमें किसी के साथ <b>पक्षपात</b> नहीं करना चाहिए।
परसो	= एल्ल००५८, after tomorrow	मेरा मित्र <b>परसों</b> विजयवाड़ा जाने वाला है।
प्याला	= प्लॅट, cup	मेज पर गरम चाय का <b>प्याला</b> है।
पीढ़ी	= उरम्, generation	हर <b>पीढ़ी</b> को पर्यावरण की रक्षा करनी चाहिए।
प्रशासन	= उत्त्यनीरुप्त्वाः, administration	अच्छे <b>प्रशासन</b> की जिम्मेदारी सरकार पर होती है।
पैगाम	= न००८६६८म्, a message	संसार के सभी धर्म शांति का <b>पैगाम</b> फैलाते हैं।
प्रामाणिक	= नमृकम्, authentic	प्रमाण पत्र <b>प्रामाणिक</b> होना चाहिए।
फुदकना	= एगुरुल, to hop	चिड़िया का <b>फुदकना</b> अच्छा लगता है।
फँसना	= चिकुड़ीनुल, to be entrapped	हमें बुरी आदतों में नहीं <b>फँसना</b> चाहिए।
फर्ज	= भार्द्यत्, responsibility	हमें अपना <b>फर्ज</b> निभाना चाहिए।
बढ़ोतरी	= वृष्टि, progress	जनसंख्या में <b>बढ़ोतरी</b> होती जा रही है।
बदलाव	= मारु, change	समय के साथ मनुष्य में <b>बदलाव</b> आते रहते हैं।
बेहोश	= नृपर्कौल्पुत्तुल, unconscious	लड़का कमज़ोरी के कारण <b>बेहोश</b> होकर गिर पड़ा।
बाँध	= अनकट्ट, dam	नागार्जुनसागर बड़ा <b>बाँध</b> है।
बढ़िया	= चाला गोप्यदि, excellent	परीक्षा में अच्छी प्रतिभा दिखाना <b>बढ़िया</b> बात है।
भेंट	= उमुक, gift	भक्त भगवान को <b>भेंट</b> चढ़ाते हैं।
माँग	= कोरिक, demand	किसान बीज और खाद की <b>माँग</b> कर रहे हैं।
मुलाकात	= कल्याक, meeting	प्रधानमंत्री ने राष्ट्रपति से <b>मुलाकात</b> की।
मासूम	= अमायकप्, innocent	छोटे बच्चे <b>मासूम</b> होते हैं।
मजबूर	= विपक्षद्वृन्, helpless	हमें किसी को <b>मजबूर</b> नहीं करना चाहिए।
मतलब	= उद्दीश्यम्, purpose	अपने <b>मतलब</b> के लिए दूसरों का बुरा मत कीजिए।
मुग्ध	= मुग्धदग्धुल, fascinate	संगीत मंत्र <b>मुग्ध</b> करता है।
मृदुल	= नूनुक्तम्, smooth	<b>मृदुल</b> भाव हृदय को छू जाते हैं।

मछुआरा	= मत्तुकारुडु, fisherman	मछुआरा मछली पकड़ता है।
माप-तोल	= तुनिकलु कॉलेटलु, weight & measurements वस्तु लेने से पहले माप-तोल कर लेना चाहिए।	
राजनैतिक	= राजनैटिक, political	भारत-पाक की सीमा राजनैतिक विषय है।
यशस्वी	= ईरिगलवाडु, glorious	भारत के महापुरुष यशस्वी हैं।
लुप्त	= अद्युक्त्येवोप्तु, disappeared	गिर्ध लुप्त होते जा रहे हैं।
लज्जित	= निगुप्दिन, shamed	हमें लज्जित होने वाला काम नहीं करना चाहिए।
लालच	= दुर्भाग्य, greediness	लालच बुरी बात है।

### अध्यापकों के लिए सूचना

यहाँ पर शब्दों के अर्थ व उनके वाक्य प्रयोग दिये गये हैं। अतः बच्चों को अर्थ समझाने के लिए और अधिक वाक्य प्रयोग सिखाइए।

## व्यक्तिगत शारीरिक सुरक्षा नियम

### नियम - 1 (कपड़े पहनने का नियम)

- मैं निजी अंगों (प्राइवेट पार्ट्स) को दूसरों के सामने ढककर रखता/रखती हूँ।
- हम अपने मुँह को नहीं ढँकते। हालांकि यह भी बहुत निजी होता है।



### नियम - 2 (छूने का नियम)

- मैं दूसरों के सामने अपने निजी अंगों को नहीं छूता/छूती हूँ।

### नियम - 3 (बात करने के नियम)

- मैं बड़े लोगों से निजी अंगों के बारे में बात करता/करती हूँ। इन अंगों से संबंधित समस्याओं के प्रश्न पूछता/पूछती हूँ। चर्चा करता/करती हूँ। इन नियमों का पालन कर हम सुरक्षित व्यक्ति बन सकते हैं।